



కార్మిక లోకం

మాసపత్రిక

సంచిక : 5

సంపుటి : 29

మే - 2016

రూ.7/-

**బ్రాండిక్స్ త్రమదాపిడి,
అణచివేత, వేధింపులకు వ్యతిరేకంగా
మహిళా కార్మికుల ఆగ్రహజ్వాల**



కార్మికులపై పోలీసుల పైశాచికం



**బ్రాండిక్స్ కంపెనీకి ప్రభుత్వం దాసోహం..
ఎన్నాళ్ళో సాగదు ఈ నిర్బంధం..**


చరిత్రాత్మకమైన మేడేను కార్మికవర్గ సంఘీభావాన్ని తెలియచేప్పే అంతర్జాతీయ దినంగా యావత్ప్రపంచమూ జరుపుకుంటున్నది. అయితే, దీనిలోని విప్లవాంశను విస్మరించి కేవలం మొక్కుబడిగా జరుపుకునే ఒకానొక ధోరణి కార్మికవర్గ వుద్యమంలో తలెత్తుతున్నది. హేమార్కెట్ అమరవీరుల త్యాగాలను మాటల్లో కీర్తిస్తున్నప్పటికీ, పెట్టుబడిదారుల దాడులకు వ్యతిరేకంగా వర్గపోరాటాన్ని బలోపేతం చేసే నిర్మాణాత్మక చర్యలను చేపట్టక పోవటంవల్ల ఆచరణలో మేడే దినోత్సవాల వుద్దేశ్యమే వెనక్కు పోతున్నది.

పెట్టుబడిదారీ దోపిడీకి వ్యతిరేకంగా సాగే పోరాటంలో ప్రపంచ కార్మికవర్గాన్ని ఏకతాటిపైకి తీసుకు వచ్చింది మేడే అనటంలో ఎలాంటి సందేహమూ లేదు. “ప్రపంచ కార్మికులారా ఐక్యంకండు” అన్న సమర నినాదాన్ని ఆచరణలో నిజం చేయటంలో అది మహత్తరమైన శక్తిని ప్రదర్శించింది. సకల దేశాలలోని కార్మికవర్గంపై నయా బానిసత్వాన్ని రుద్దేటందుకై ప్రపంచ పెట్టుబడిదారీ వ్యవస్థ సాగించే ప్రయత్నాలకు వ్యతిరేకంగా ప్రతిఘటనా పోరాటాన్ని తీవ్రతరం చేస్తామన్న ప్రతిజ్ఞ తీసుకునేలా ప్రపంచ వ్యాప్తంగాగల కోట్లాది కార్మికులకు యీనాటికీ మేడే స్ఫూర్తినిస్తూనే వున్నది.

హేమార్కెట్ వుదంతం అనేది అమెరికన్ కార్మికోద్యమ చరిత్రలో సంభవించిన యాదృచ్ఛిక ఘటన కానేకాదు. మొత్తంమీద చూస్తే వరుసవారీగా సాగిన అమెరికన్ కార్మికోద్యమ సమరశీల చర్యలకూ, ప్రత్యేకించి చికాగోలో సాగిన కార్మిక పోరాటాలకూ పతాకస్థాయి అనదగ్గ ఘటనయింది. ఎనిమిది గంటల పనిదినం కోసం సాగిన వుద్యమం చికాగో కార్మికులు చేసిన పోరాటాలన్నిటిలో ప్రధానమైనది. కొన్ని సంవత్సరాలపాటు భీషణ పోరాటాలను నడిపిన చికాగో కార్మిక వుద్యమ నాయకత్వం నుంచే హేమార్కెట్ నాయకులు పుట్టుకు వచ్చారు.

2008లో నా భార్య ప్రమీలతో కలసి చికాగోలో పర్యటించే అవకాశం లభించినపుడు నేను వుద్వేగభరితమైన గంభీర భావనకు లోనయ్యాను. అమరవీరుల స్మారక చిహ్నాన్నీ, హేమార్కెట్ ప్రదేశాన్నీ సందర్శించే అవకాశాన్ని కల్పించిన చికాగోలోని కమ్యూనిస్టు పార్టీ శాఖకు కృతజ్ఞతలు తెలుపుకుంటున్నాను. మాకు ఆతిథ్యమిచ్చిన అమెరికన్ కమ్యూనిస్టు పార్టీ వార పత్రిక ‘వర్కర్స్ వరల్డ్’ సంపాదకుడు టెర్రీ అల్బనో, అలానే, చరిత్రాత్మకమైన యీ పట్టణంలో బస చేసినపుడు చికాగోలోని ప్రధాన కార్మికసంఘ నాయకుడు స్కాట్ మార్షల్ మాకెంతో సహాయం చేశారు.

ఇదే అంశంపై ‘హేమార్కెట్ రీవిజిటెడ్’ అన్న శీర్షికన తాను రచించిన గ్రంథాన్ని నాకు దయతో యిచ్చాడు. మేడే అమర జీవుల సాహసోపేతమైన గాథను యిది సవివరంగా తెలియ



చెప్పుంది. ఈ పుస్తకం చదివి నేనెంతో వుద్విగ్నుణ్ణయ్యాను. చికాగో శ్రామికులు సాగించిన మహిమాన్విత పోరాటం గురించి భారతీయ పాఠకులు తెలుసు కోవాలన్న ఆలోచన నాకు వచ్చింది. అమెరికాలోని కార్మికవర్గం నడిపిన పోరాటాల చారిత్రక పూర్వరంగాన్ని అవగాహన చేసుకోవటం మన కార్మికవర్గానికి మహత్తరమైన గుణపాఠంగా కూడా వుండగలదు. ఈ గ్రంథం ఔత్సాహిక పరిశోధకులకు అత్యంత ప్రాధాన్యం కలిగిన ఆకరాలను సమకూర్చు గలదు. భారతదేశంలో సాగిన జాతీయ ప్రాధాన్యం కలిగిన వివిధ వర్గపోరాటాలకు సంబంధించిన సమాచారాన్ని సేకరించి, భారత శ్రామిక వర్గానికి తెలియచేసే శక్తిని వారికి సమకూరుస్తుంది.

మొదటి ఇంటర్మీషనల్ గా చిరపరిచితమైన అంతర్జాతీయ కార్మిక సమాఖ్యను కారల్ మార్క్స్ స్థాపించాడు. రాజ్యం వునికి గురించి అరాజకవాదుల్లో అభిప్రాయ భేదాలు వున్నాయి. సోషలిస్టు వ్యవస్థను స్థాపించిన తరువాత రాజ్యం తన వునికిని కోల్పోతుందని కొందరు అరాజకవాదులు భావించారు. అయితే కమ్యూనిస్టు సమాజం నెలకొన్న తరువాత మాత్రమే రాజ్యం తన వునికిని కోల్పోగలదని మార్క్స్ చెప్పాడు. కాని, దీనిని అరాజకవాదులు ఆమోదించరు.

ఒక విచారణ సందర్భంగా అల్బర్ట్ పార్సన్స్ న్యాయస్థానంలో తన వాదనను యిలా సాగించాడు. “నేను అరాజక వాదినీ..... సోషలిజం లేదా అరాజక వాదం అంటే ఏమిటి? క్లుప్తంగా చెప్పవలసి వస్తే, విముక్తి చెందటానికీ, ఉత్పత్తి సాధనాల సమాన పంపిణీకి పీడితులు హక్కును కలిగివుండటం, ఉత్పత్తిదారులు తమ వుత్పత్తులపై హక్కును కలిగివుండటం. అదీ సోషలిజం అంటే”. ప్రొఫెసర్ విలియం అడెల్మన్ పేర్కొన్నట్లుగా, కీలక పరిశ్రమలపై కార్మికులు నియంత్రణను కలిగివుండాలని చికాగో అరాజకవాదులు విశ్వసిస్తారు.

చికాగో అమరులకు సోషలిస్టు సమాజ నిర్మాణం గురించి అస్పష్టమైన భావాలు మాత్రమే వున్నాయి. అయితే రాజ్యాధికారాన్ని నిలబెట్టి వుంచుకోవడానికి వారు అనుకూలంగా లేరు, రాజ్యాన్ని అణచివేత సాధనంగా భావించటమే యిందుకు కారణం.

ఈ పుస్తకాన్ని అచ్చుకు సిద్ధం చేయటంలో సిఐటియులోని నా సహచరులు అనేక కష్టాలకు ఓర్చారు. దీని ముద్రణపట్ల వారు చూపిన అత్యధిక శ్రద్ధ కారణంగానే యిది బయటకు రాగలిగింది. భారతీయ పాఠకులు యీ గ్రంథాన్ని మహోత్సాహంతో స్వీకరించగలరని మనఃపూర్వకంగా నమ్ముతున్నాము. మహత్తర చికాగో అమర వీరుల జ్ఞాపకాలు రానున్న కాలంలో చిరస్థాయిగా నిలచి పోయినట్లయితే యీ గ్రంథ ప్రచురణ లక్ష్యం నెరవేరినట్లుగా భావిస్తాము.

మే - 2016

కార్మిక లోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 29
సంచిక : 05
విడి ప్రతి వెల : రూ. 7/-
సం. చందా : రూ. 75/-

విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
వినిమయ ధరల సూచిక	7
కవర్ పేజీ కథనం	8-11
కార్మికులు చట్టాలు	12,13
సందర్భం : చంద్రబాబు మార్క్	14
జాతీయం : కార్మికుల జేబులు కొడుతున్న బిజెపి ప్రభుత్వం	16, 17
మేడే ప్రణాళిక	18, 19
కార్మిక తరంగాలు	20, 21, 22
స్థాయిక మహిళ	23
జిల్లాల్లో కార్మికుల కష్టాలు	24, 25, 26, 27
తెల్లచొక్క కార్మికులు	29
ఈ మాసం కథ	30, 31
కరువు కోరల్లో రాయలసీమ	32
సామాజిక న్యాయం	33

అడ్రస్ :

నందూరి ప్రసాదరావు భవన్,
24-24-14, రజకవీధి,
దుర్గాపురం, విజయవాడ-3

సెల్ : 9490300371- 0866-2442988

మేనేజర్ : పి. రోజా

ఎడిటోరియల్ బోర్డు :

ఎన్. పుణ్యవతి, పి. అజయ్ కుమార్,
కె. ఉమామహేశ్వరరావు, ఎ.రఘునాథరెడ్డి
ఎడిటర్ : కారుసాల శ్రీనివాసరావు

సూక్తి :

మీ పిల్లలను వేలుపట్టి నడిపించకండి. మీరు పక్కన ఉన్నా
లేకున్నా సొంత వ్యక్తిత్వంతో ఎదిగే అవకాశం ఇవ్వండి.

సంపాదకీయం

“మేడే” శుభాకాంక్షలు

ప్రపంచకార్మిక దినోత్సవం ‘మేడే’ సందర్భంగా కార్మికలోకం పాఠకులకు, శ్రేయోభిలాషులకు, అభిమానులకు, యావత్ కార్మిక వర్గానికి శుభాకాంక్షలు.


నేటి నాగరిక నమాజంలో కూడా కోట్లాది మంది కార్మికులు నిత్యం అభిద్రతతో, దారిద్ర్యంతో పోరాడాల్సిన దుస్థితిలో జీవన సమరం సాగిస్తున్నారు. మరోవైపు పెట్టుబడిదారీ వర్గం కోటాను కోట్లకు పడగలెత్తుతోంది.

తొలి నాళ్ళలో వేతనాల పెంపు కోసం ప్రారంభమైన కార్మిక పోరాటాలు రోజుకు 16-18 గంటలుగా వున్న పని దినాన్ని 8 గంటలకు తగ్గించాలనే డిమాండ్ను ముందుకు తెచ్చాయి. అమెరికా దేశంలోని చికాగో నగరంలో ‘హేమార్కెట్’ వద్ద ఉత్తుంగ తరంగాల్లా ఎగసిన ఉద్యమం, పెట్టుబడిదారుల గుండెల్లో గుబులు పుట్టించింది. బట్టల మిల్లులు, భవన నిర్మాణం తదితర రంగాలకు చెందిన వేలాది మంది కార్మికులు వీధుల్లోకి వచ్చి నినదించడం సహించలేని యాజమాన్యం, తమ గూండాలు, రౌడీలు, పోలీసు ముష్కరులతో కార్మిక వర్గం పై దాడి చేసింది. ఈ సందర్భంగా జరిగిన కాల్పుల్లో తుపాకీ తూటాలకు 8 మంది కార్మికులు బలయ్యారు. వారు చిందించిన రక్తంతో ఎరుపెక్కిన ‘ఎర్రజెండా’ కార్మిక వర్గం యొక్క ‘జెండా’ అయింది. ఆరోజే కార్మిక హక్కుల దినం ‘మేడే’ గా ఘనతీకెక్కింది.

ఆ నాటి నుండి నేటి వరకు కార్మికోద్యమ చరిత్రలో అనేక మైలురాళ్ళున్నాయి. కార్మికుల్ని ‘బానిసలుగా’ పరిగణించి, వారి రక్తమాంసాలను తేరగా ఆరగించాలని చూసిన పెట్టుబడిదారీ వర్గ కుట్రలను చిత్తు చేస్తూ కార్మిక వర్గం అనేక విజయాలు సాధిస్తూ వచ్చింది. 8 గంటల పనిదినం, కనీస వేతనాలు, పి.ఎఫ్, ఇ.ఎస్.ఐ, గ్రాడ్యూటీ, పెన్షన్, సెలవులు తదితర చట్ట బద్ధమైన చట్టాలు, హక్కుల్ని కార్మిక వర్గం ప్రాణ త్యాగాలతో సాధించుకున్నాం.

నేటి పాలక వర్గం కార్మికోద్యమ చరిత్రను తిరగరాయాలని, పెట్టుబడిదారుల ముందు కార్మిక వర్గం సాగిలవడేలా చేయాలని ఉవ్విళ్ళూరుతోంది. మోడీ-బాబు జంట పెట్టుబడిదారులకు ఎర్రతివాచీ పరిచి ఆహ్వానిస్తూ, కార్మికవర్గ హక్కులను హరించి వేస్తున్నాయి. ప్రభుత్వ రంగాన్ని ధ్వంసం చేస్తున్నాయి. కనీస వేతనాల కోసం, పని భద్రత కోసం నినదిస్తున్న కార్మిక వర్గాన్ని గొంతు నులిమేయాలని చూస్తున్నాయి. రాజ్యాంగం కల్పించిన వాక్ స్వాతంత్ర్యాన్ని నిరాకరిస్తున్నాయి. పి.ఎఫ్, ఇ.ఎస్.ఐ, ఫ్యాక్టరీ చట్టాలను యజమానులకు తోకలుగా మారుస్తున్నాయి. కార్మిక సంఘాలను చీల్చి కార్మిక వర్గం ఐక్యతను విచ్ఛిన్నం చేసేందుకు సామదాన దండోపాయాలన్నింటినీ ప్రయోగిస్తూ కార్మిక వర్గం పాలిట యమకింకరులుగా వ్యవహరిస్తున్నారు. ఈ విధానాలను ప్రతిఘటిస్తూ కార్మిక వర్గం వీరోచిత పోరాటాలను నిర్వహిస్తూనే వున్నది.

కార్మిక వర్గాన్ని అణచివేస్తూ పెట్టుబడిదారులకు పాదాక్రాంతమౌతున్న పాలక వర్గం. మేలి ముసుగులో ‘మేడే’ దినోత్సవాన్ని ప్రచారార్థాట దినంగా మార్చాలని ప్రయత్నిస్తున్నాయి. ఈ నేపథ్యంలో కార్మిక వర్గం జరుపుకుంటున్న ‘మేడే’కి చాలా ప్రాధాన్యత వుంది. ప్రపంచవ్యాపితంగా తమ పై జరుగుతున్న దాడిని తిప్పి కొట్టేందుకు, తమ హక్కుల్ని, చట్టాల్ని రక్షించుకునేందుకు కార్మిక వర్గం ‘మేడే’ దీక్షకు ప్రతిజ్ఞపూనాలి. కార్మిక వర్గ ఐక్యతను చాటి చెప్పాలి. కులం-మతం-భాష-ప్రాంతం సంకెళ్ళను తెగ్గొట్టి విజయకేతనం వైపు పయనించాలి. ఈ మేడే అందుకు నాందికావాలి. మే1వ తేదీకి మరో ప్రాధాన్యత కూడా వుంది. కార్మిక-కర్షక జనబాంధవుడు అమర జీవి కామ్రేడ్ పుచ్చలపల్లి సుందరయ్య జన్మదినం కావడం కూడా విశేషం.



కేంద్ర ప్రభుత్వానికి సుప్రీం కోర్టు ఆక్షింతలు

ఉపాధి బకాయిలన్నీ
విడుదల చేయాలని ఆదేశం



పనులు ఇప్పుడు చేస్తే డబ్బులు
ఏడాది తర్వాత ఇస్తారా?



కరువు సాయం ముష్టి కాదు - బాధ్యత

ఆకలితో పోరాటం

నిరంతరం అనంతరం ఆకలితో పోరాటం
 లోకంలో ఎదురీడటం
 మనుగడ అంటే మహారాజులకు తప్ప
 శ్రమను నమ్ముకున్న వారికేది?
 పుడమి బాధలు పడుతున్నా.
 పురిటి నొప్పులు ఆగకున్నా..
 కోకోల్లులుగా పుట్టేనే ఈ పుడమి బిడ్డలు నిరుపేదలై
 పుట్టిన మరి గిట్టక
 పుడమి కన్నీరు సంద్రమోతుంటే
 వారి బ్రతుకులే నరకమయే
 నరకమంటే అది మరణమవతలా?
 కాదు.కాదు... అది
 పుడమి పైన మనుగడే.
 మనుగడంటే మనిషికప్పుడు ప్రతిక్షణం
 గడిచిన గండమేరా..!
 నిరంతరం అనంతరం జాడ దొరకని
 అసవాళ్ళు రా ఈ పేదవాడి కప్పులు.

-జి.శివ

మరో ప్రపంచం మరో ప్రపంచం
 మరో ప్రపంచం మనదన్నాం!
 యుగాలు గడిచిన తరాలు మారినా
 శ్రామికులుగానే మనమున్నాం.
 మరో ప్రపంచం మరో ప్రపంచం
 మరో ప్రపంచం మనదంటు కలలు కన్నాం
 కలల్ని చెరుపుతు మన కథల్ని మార్చుతు
 రాళ్ళను మించిన రాళ్ళేతున్నాం
 తలరాతలు మారని రాతి బొమ్మలై
 మన రాతల్ని మనమే చెరిపేస్తున్నాం.

॥మరో ప్రపంచం॥

నీతులు చెబుతు కోతలు కోసే
 అధినేతల మాటలు నమ్మేస్తున్నాం
 గొర్రెలమైతే బాగుండేది గతం
 విప్లవ గుంపుగా పోదుం..
 మరి మనుషులమేగా మనమంతా?
 మరో ప్రపంచపు నిర్మాణానికి
 మనలో శక్తిని పోల్చుకున్నాం.

॥మరో ప్రపంచం॥

-జి.శివ

మేడే శుభాకాంక్షలు

ఎపి బిల్డింగ్ మరియు అదర్ కన్స్ట్రక్షన్ వర్కర్స్ ఫెడరేషన్

6వ రాష్ట్ర మహాసభలు

మే 29-30, 2016

నెల్లూరులో జరుగుతున్న సందర్భంగా
 మహాసభలు జయప్రదం చేయాలని ఆకాంక్షిస్తూ..

యు. ఉమామహేశ్వరరావు

కన్వీనర్

పిల్లి. నరసింహారావు

కో-కన్వీనర్

ఎపి బిల్డింగ్ మరియు అదర్ కన్స్ట్రక్షన్ వర్కర్స్ ఫెడరేషన్ ఎపి.రాష్ట్ర కమిటీ



డాక్టర్... డాక్టర్...

ఎండాకాలం - ఆరోగ్యంలో జాగ్రత్తలు



ఎండలు మండిపోతున్నాయి. వాటిని తట్టుకునేందుకు మంచి నీళ్లు మొదలు, చల్లని జ్యూస్ల వరకూ ఎన్నో తీసుకుంటాం. కానీ అన్నీ మంచివి కావంటున్నారు నిపుణులు.

దాహం తీర్చుకోవడానికి కెఫీన్ అధికంగా ఉండే పానీయాలు, పంచదార ఎక్కువగా ఉండే జ్యూసులూ, శీతల పానీయాలు, నిల్వ కారకాలు వాడే పండ్ల రసాలూ తీసుకుంటాం. కానీ వాటిని తాగడం వల్ల మరింత డీహైడ్రేషన్ కి గురయ్యే ప్రమాదం ఉంది. అంతేకాదు ఈ తరహా పానీయాలు తాగడం వల్ల రక్తంలో పాస్పరస్ అధికంగా చేరుతుంది. దీనివల్ల ఎముక సంబంధిత సమస్యలు తలెత్తుతాయి. దంతాలూ, కిడ్నీలు దెబ్బతినే ప్రమాదం ఉంది. ఎంజైముల పనితీరుకూ ఆటంకం కలుగుతుంది.

మరీ చల్లగా ఉండేవి తాగడం వల్ల ప్రయోజనం ఉండదు. అవి తాత్కాలికంగా మాత్రమే చల్లని భావనని ఇస్తాయి. అంతేకానీ ఒంట్లో




వేడి ఏమాత్రం తగ్గదు.

పాలకూర, ముల్లంగి, ఉల్లి, వెల్లుల్లి, బీట్ రూట్, అనాస, మామిడి శరీరంలో వేడిని తగ్గించే ఆహారం. తాజా పండ్లను తినాలి. సబ్బా గింజలు నానబెట్టిన నీటిని తాగడం వల్ల వేడి తాలూకు ప్రభావం తగ్గుతుంది.

చెమట రూపంలో కోల్పోయిన లవణాలు తిరిగి పొందాలంటే మజ్జిగ, కొబ్బరినీళ్ళూ, నిమ్మరసం లాంటివి తరచూ తాగుతూ ఉండాలి.

ఉప్పు ఎక్కువగా ఉండే పదార్థాలతో పాటూ సమోసా, వడ, చిప్స్, బజ్జీలు వంటివాటికి ఎంత దూరంగా ఉంటే అంత మంచిది.



వేసవి తాపానికి ఎంతటి బలవంతులైనా సరే అబ్బా! అనక మానరు. ఇక పిల్లల సంగతైతే చెప్పనక్కర్లేదు. నోరు విప్పిచెప్పుకోలేని పరిస్థితి. వేసవి తీవ్రత నుంచి పిల్లలను కంటికి రెప్పలా కాపాడకపోతే అనారోగ్య సమస్యలు తలెత్తే ప్రమాదముంది. మరి తీసుకోవాల్సిన జాగ్రత్తలేంటో తెలుసుకుందామా?

వేసవి కాలం పిల్లలు విపరీతంగా ఏడుస్తున్నారంటే వారి శరీర ఉష్ణోగ్రత పెరగడం వలన వచ్చే అలసట, విసుగు అయి ఉండొచ్చని అర్థం చేసుకోవాలి. వారి చుట్టూ చల్లని వాతావరణం ఉండేలా జాగ్రత్తపడాలి. చల్లగాలి తగిలేలా చూడాలి. లేదంటే శరీరం వేడెక్కి విపరీతంగా ఏడ్చేస్తారు. వట్టివేళ్ల తడికలు తడిపి కిడికీలకు కడితే చల్లని గాలి తగులుతుంది. ఇవి పిల్లల ఆరోగ్యానికి కూడా చాలా సహకరిస్తుంది.

సాధ్యమైనంత వరకు పిల్లల్ని పరుపుల మీద కాకుండా మెత్తటి బట్టల మీదే పడుకోబెట్టుకోవాలి. కాటన్ దుస్తులను ఉపయోగించటం చాలా మంచిది. బట్టలను ఎప్పటికప్పుడు మారుస్తుండాలి.

వినిమయ ధరల సూచిక (బేస్ 2001=100) 2016

సెంటర్ సిరీస్	డిసెంబర్	జనవరి	ఫిబ్రవరి	మార్చి
ఆల్ ఇండియా	269	269	267	268
గుంటూరు	266	265	263	261
విశాఖపట్నం	268	269	269	267
విజయవాడ	264	262	258	258
హైదరాబాద్	237	237	234	232
రాష్ట్ర సిరీస్	అక్టోబర్	నవంబర్	డిసెంబర్	జనవరి
విజయనగరం	282	279	276	275
కాకినాడ	285	286	284	285
జగ్గయ్యపేట	292	295	295	297
తిరుపతి	270	270	269	269
ఏ.పీ	274	274	273	273

వింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

పాఠకులకు గమనిక

'కార్మికలోకం లేఖలు' శీర్షికపై పాఠకుల స్పందనను ఆహ్వానిస్తున్నాం. పాఠకుల అభిప్రాయాలు, సూచనలు, సలహాలతో పాటు వారి ఫోటో కూడా పత్రికలో ప్రచురిస్తాం. పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాం. తమ అభిప్రాయాలు తెలిపే లేఖలతో పాటు పాస్‌పోర్ట్ సైజు ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి,
దుర్గాపురం, విజయవాడ-520003.

ఫోన్ : 9494899322, 9490300371, e-mail :
karmikalokam@gmail.com,
kseenucit@gmail.com

సర్దులేషన్ వివరాలకు సంప్రదించాల్సిన ఫోన్ నెంబర్లు
9490098022, 9494899322

కొత్త చందాలు కట్టేవారు, పాత చందాలు పునరుద్ధరించుకొనే వారు మీరు
కట్టే డబ్బును యూనియన్ బ్యాంక్ విజయవాడ పేరుతో పంపించండి.


Karmika Lokam A/c No. : 448802010000833
(IFSC UBIN0534641), Governarpet Branch, Vijayawada.

రచయితలకు సూచన

కార్మికలోకం పత్రికకు రచనలను ఆహ్వానిస్తున్నాము. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చును. కార్మికులను కదిలించే వాటికి ప్రాధాన్యత. రచనలను, వార్తలను పంపేవారు ప్రతి 20వ తేదీలోపు కార్మికలోకం మెయిల్ అడ్రెస్కు లేదా పోస్టల్ అడ్రెస్కు పంపించండి. తరువాత పంపే రచనలు ప్రచురించటం కష్టం.

- ఎడిటర్

మేడే శుభాకాంక్షలతో..



పచ్చవ రవీంద్రబాబు

వైఎస్సార్ కాంగ్రెస్ మండల కార్యదర్శి

అన్నారం, రొంపిచర్ల మండలం,

గుంటూరు జిల్లా

బానిస బ్రతుకులపై బ్రాండిక్స్ కార్మికుల తిరుగుబాటు

“గడ్డి కోసుకొనే వాళ్ళకు ఉద్యోగాలెందుకు?” - “పేడకళ్ళు ఎత్తుకొనే వాళ్ళకు ఈ జీతాలే ఎక్కువ”

“మట్టి పిసుక్కునే వాళ్ళు మాట్లాడటమా” - “మా కంపెనీ లేకపోతే మీకు బ్రతుకులే లేవు”

ఇవి బ్రాండిక్స్ అధికారులు రోజూ కార్మికులను అనే మాటలు. పదేళ్ళుగా వీటిని గుటకలు మింగుతూ భరించిన బ్రాండిక్స్ కార్మికులు అన్నింటికీ కలిపి సమాధానం ఒక్కసారే ఇచ్చారు. ఏప్రిల్ 15 నుండి బ్రాండిక్స్ లోని 16 వేల మంది కార్మికులు మెరుపు సమ్మెకు దిగారు.

“ప్రత్యేక ఆర్థిక మండళ్ళు (ఎస్.ఇ.జెడ్) దేశ అభివృద్ధికి సోపానాలు”
“ఎస్.ఇ.జెడ్ లో సమ్మెలు నిషేధం”
“ఎస్.ఇ.జెడ్ లో కార్మిక సంఘాలకు అనుమతిలేదు”
“కార్మికులు, ధర్నాలు ఆందోళనలు చేయకూడదు”

ప్రభుత్వాలు గొప్పలు చెప్పకున్న ఎస్.ఇ.జెడ్ నిబంధనలను బ్రాండిక్స్ కార్మికులు మెరుపు సమ్మెతో తుత్తునియలు చేసారు. బ్రాండిక్స్ యాజమాన్యాన్ని ప్రభుత్వ యంత్రాంగానికి ముచ్చెమటలు పట్టించిన బ్రాండిక్స్ కార్మికుల పోరాటం యొక్క పూర్వాపరాలను పరిశీలిద్దాం.

పరిశ్రమ వివరాలు: విశాఖ పట్నానికి 5 కి.మీ దూరంలో ఉన్న అచ్యుతాపురం మండలంలో రాష్ట్ర ప్రభుత్వం ప్రతిష్టాత్మకంగా 10 వేల ఎకరాల్లో ప్రారంభించిన ఎపిఎస్ఇజెడ్ లో బ్రాండిక్స్ ఎస్ఇజెడ్ ప్రముఖమైనది. బ్రాండిక్స్ ఇండియా ఎపెరల్ సిటీ (బిఎఐసి) పార్క్ కు రాష్ట్ర ప్రభుత్వం 2005లో 1000 ఎకరాలను సంవత్సరానికి ఎకరాకు రూపాయి చొప్పున లీజుకి ఇచ్చింది. శ్రీలంక దేశానికి చెందిన బహుళజాతి సంస్థ అయిన బ్రాండిక్స్ కంపెనీ భారత దేశంలోనే అతి పెద్ద లోడుస్తులను ఎగుమతులు చేసే కంపెనీ. స్త్రీలకు సంబంధించిన లోడుస్తులు, టీషర్టులు, అండర్వేర్స్, షార్ట్స్, లెగ్గింగ్స్ తయారు చేసే ఈ కంపెనీలు అమెరికా, ఇంగ్లాండ్, యూరప్ దేశాలకు ఉత్పత్తులను ఎగుమతి చేస్తాయి. బ్రాండిక్స్ ఎగుమతులు చేసే బ్రాండ్ లలో విక్టోరియా సీక్రెట్, పింక్, మార్బ్లె స్పెన్సర్స్

లాంటివి ప్రముఖమైనవి. వీరు ఎగుమతులు చేసే లోడుస్తుల విలువ ఒక్కొక్కటి రూ.2000/- నుండి 5000/- వరకు ఉంటుంది.

బ్రాండిక్స్ ఎపెరల్ పార్క్ లో 14 కంపెనీలున్నాయి. వీటిలో బ్రాండిక్స్-1, బ్రాండిక్స్-2, బ్రాండిక్స్-3, క్వంటమ్ క్లాటింగ్, సీడ్స్ ఇంటిమేట్ ఎపెరల్స్, పయనీక్ ఎలాస్టిక్స్, వర్ణమాన్, రిబ్బెన్స్ & రిబ్బన్స్ మొదలైనవి. మొత్తం

16000 మంది కార్మికులు పని చేస్తున్నారు. మరో 2000 మంది అధికారులు, సూపర్ వైజర్లు, స్టాఫ్ ఉంటారు. మన రాష్ట్రంలో విశాఖ స్టీల్ ప్లాంట్ తరువాత అత్యధిక మంది కార్మికులు పని చేసేది బ్రాండిక్స్ లోనే అంటే అతిశయోక్తి కాదు. విశాఖ జిల్లా వ్యాప్తంగా 22 మండలాలు 500 పైగా గ్రామాల నుండి కార్మికుల వస్తున్నారు. 95% పైగా మహిళా కార్మికులు, పెళ్ళికాని చిన్న వయస్సుగల వారితో సహా ఒంటరి మహిళలు, అన్ని వర్గాల మహిళలు పని చేస్తున్నారు. 300లకు పైగా బస్సులు నడుస్తున్నాయి.

పని పద్ధతులు: దేశీయ సనాతన బట్టల మిల్లులతో పోలిస్తే బ్రాండిక్స్ కంపెనీ అత్యాధునికమైనది. అధునాతన సాంకేతిక పరిజ్ఞానంతో రూపొందించిన యంత్రాలపై పని చెయ్యాలి. ఆపరేటర్లు అధిక సంఖ్యలో ఉంటారు. ప్యాకర్స్, కటర్స్, క్వాలిటీ తదితర కేటగిరీల కార్మికులు

ఉంటారు. రంగురంగుల యూనిఫాంలు, అద్దాల హంగులు మ్యాజిక్ లు ఉంటాయి. ఒక్కో మాడ్యూల్ లో (లైన్) 16 మంది ఉంటారు. గొలుసు పద్ధతిలో ఉండే పనిలో క్లాత్ మొదటి వారి వద్ద నుండి ప్రారంభమై చివరి 16వ వారి వద్దకు చేరేటప్పటికీ మొత్తం తయారైపోయిన ఫినిషింగ్ ప్రొడక్ట్ బయటకు వస్తుంది. 16 మంది కలిపి గంటకు 300 పీసులు కుట్టాలి. ఒక్కరు అనారోగ్యంతో సరిగా చేయకపోయినా ఉత్పత్తి మందగిస్తుంది. ప్రతీ మాడ్యూల్ కి ఒక లీడరు, ఒక సూపర్ వైజరు. ప్యాకరు ఉంటారు. టార్గెట్స్, వత్తిడులు తీవ్రంగా ఉంటాయి. మాడ్యూల్స్ వారీగా రోటేషన్ లో 30నిమిషాలు బ్రేక్ ఉంటుంది. ఆ సమయంలోనే టీఫిన్లు, భోజనాలు చెయ్యాలి. ఎ,బి రెండు పిట్టలు పని చెయ్యాలి. కొన్ని కంపెనీలు మహిళలతో కూడా నైట్ డ్యూటీలు చేయిస్తున్నాయి.

ప్రయాణానికే 2 గంటలు: బ్రాండిక్స్ లో పనిచేసే కార్మికులు



కా|| ఎస్.రమేష్



సుదూర ప్రాంతాల నుండి కూడా వస్తున్నారు. కంపెనీ నుండి 70 కి.మీ ఉన్న పాయకరావుపేట, 60 కి.మీ దూరంలో ఉన్న నర్సపట్నం, మాడుగుల, చోడవరం, పెందుర్తి, గాజువాక ఇలా చాలా దూరాల నుండి హాజరవుతారు. వారు పడే కష్టాలు వర్ణనాతీతం. ఎ షిఫ్టులో డ్యూటీకి వెళ్ళాలంటే బస్సు స్టాప్ కు 4 గం||లకే రావాలి. అంటే 3 గంటలకు లేచి పిల్లలకు, భర్తకు వంటలు చేసి బాక్స్ పట్టుకొని డ్యూటీకి వెళ్ళాలి. మరలా సాయంత్రం 4 గం||ల తరువాత ఇంటికి చేరుతారు. బి.షిఫ్టులో అయితే రాత్రి 12 గం||లు దాటిపోతుంది. డ్యూటీలు చేసాక బస్సులో మహిళలు వాడిపోయిన తోటకూర కాడల్లా వాడిపోతారు. చెరకు రసం తీసిన పిప్పి మాదిరిగా నీరసించిపోతారు.



వేతనాలు తక్కువ-పనిభారం ఎక్కువ: “పేరు గొప్ప-ఊరు దిబ్బలా” బ్రాండిక్స్ పార్క్ లో కార్మికుల జీతాలు చాలా తక్కువ. స్పెషల్ ఎకనమిక్ జోన్ లో జీతాలు మాత్రం స్పెషల్ గా వుండవు. మల్టీనేషనల్ కంపెనీల్లో మల్టీ సౌకర్యాలు లేవు. దేశీయ సనాతన బట్టల పరిశ్రమలకు వర్తించే దుస్తుల తయారీ జి.వోను బ్రాండిక్స్ లో అమలు చేయడం దారుణం. ప్రస్తుతం కార్మికులకు జీతం అన్ని కటింగ్ లు పోయి చేతికి 4500/- రూ||లోపే వస్తుంది. పి.ఎఫ్, బస్సు, క్యాంటీన్ ఇతరములకు రూ.1000/- వరకు కటింగ్ లు ఉంటాయి. కంపెనీ పేరు, ఎ.సి.బస్సులు చూస్తే 10 వేలకు పైగా జీతాలేమో అని అందరూ అనుకుంటారు. కానీ వాస్తవం ఇది.

కనీస వేతనాల జీ.వో తయారీలో మోసం-మేనేజ్మెంట్ కు 300 కోట్లకు పైగా లాభం: 20 సం||లో రాష్ట్ర ప్రభుత్వం జీ.వో నెం.326ను కనీస వేతనం 7000/-లుగా నిర్ణయిస్తూ డ్రాఫ్ట్ ను ప్రకటించింది. కానీ యాజమాన్యాలన్నీ ప్రభుత్వాన్ని లోబరుచుకొని జీ.వో నెం.62లో ఫైనల్ గా జీతాన్ని 4320/-కు తగ్గిస్తూ నిర్ణయించారు. డ్రాఫ్ట్ డి.ఎ పాయింట్ కు రూ.6.24 పైసలు ప్రతిపాదిస్తే ఫైనల్ జీ.వోలో పాయింట్ కు రూ.4.78 పైసలుగా మార్చారు. ఫలితంగా ఒక్కో కార్మికురాలు నెలకు 3 వేల రూపాయలకు పైగా నష్ట పోతున్నారు. గత 5 సం||ల్లో యాజమాన్యం దీనివల్ల 300 కోట్లకు పైగా లాభపడింది. అందుకు కార్మికుల అందరిలో వేతనాలు పెంచుకోవాలన్న కాంక్ష తీవ్రంగా పెరిగింది.

సమస్యల సుడిగుండాలు-బ్రాండిక్స్ కార్మికుల జీవితాలు: బ్రతుకు తెరువు కోసం కుటుంబాన్ని వదిలి పని చేస్తున్న కార్మికులకు అందుకు తగ్గ జీత భత్యాలు అందకపోగా సమస్యలు తీవ్రంగా వేధిస్తున్నాయి. బాత్ రూంలకు వెళ్ళినప్పుడు, వచ్చినప్పుడు బయోమెట్రిక్ పద్ధతి సమస్యలకు పరాకాష్ట. రెండోసారి బాత్ రూంకు పంపరు. దాహమేసినా మంచినీళ్ళు త్రాగలేని దురవస్థ. సెలవులు ఇవ్వరు. సెలవు పెడితే హెచ్ఆర్ కు పిలిచి వార్నింగ్ లు, నోరెత్తినా, ప్రశ్నించినా, ఐడెంటిటీ కార్డు లాగేసుకొని గేట్ బయటకు పంపేస్తారు. ప్రొడక్షన్ టార్గెట్ కోసం వేధింపులు, కక్ష సాధింపులు, ప్రొడక్షన్ ఇన్సెంటివ్ లు ఇస్తామని, పని చేయించుకొని ఆడిట్ ఫెయిల్ అని, తప్పులు వచ్చాయని ఎగ్గొట్టేస్తారు. ప్రసూతి శెలవులు సక్రమంగా అమలు కావు. పండగ శెలవులు తక్కువ,

క్యాంటీన్ ఫుడ్ దారుణంగా ఉంటుంది. బ్రేక్ టైంలో క్యాంటీన్ కు వెళ్ళి రావటానికి టైం సరిపోదు. స్త్రీలకు సహజంగా ఉండే సౌందర్య సాధనలను సహితం దూరం చేసుకోవాలి. పసుపు రాసుకోకూడదు. తిలకం పెట్టుకోకూడదు. గాజులు, చెవిరింగ్ లు, మెడలో చైన్ లు వేసుకోకూడదు. గోరింటాకు, గోళ్ళరంగులు వేసుకోకూడదు. బస్సుల్లో సీట్లు ఉండవు. చిన్న పిల్లలకు క్రష్ లు ఉండవు. ఉద్యోగం మానేస్తే సెటిల్ మెంట్లు ఉండవు. కార్మిక చట్టాలు, కార్మిక సంక్షేమం అన్న మాటలకు విలువే లేదు. నిరంతర వేధింపులతో బానిసల్లా బ్రాండిక్స్ కార్మికులు బ్రతుకులీడుస్తున్నారు.

ధూళికాలుష్యం - ఆరోగ్య సమస్యలు: బ్రాండిక్స్ పరిశ్రమల్లో ధూళి కాలుష్యం తీవ్రంగా వుంటుంది. బట్టల ధూళి అణువులు పీల్చడం వల్ల ఎక్కువ మందికిశ్వాశకోస వ్యాధులు వస్తున్నాయి. ఈ కారణంగా నలుగురు చనిపోయిన ఘటనలు కూడా వెలుగులోకి వచ్చాయి. క్రమం తప్పకుండా ఆరోగ్య పరీక్షలు నిర్వహించి కార్మికుల ఆరోగ్యాలకు రక్షణ కల్పించాలన్న సిబిటియు తదితర ప్రజాసంఘాల డిమాండ్ ను యాజమాన్యం పెడచెవిన్ పెట్టింది. ఎందుకూ పనికి రాని హెల్త్ కార్డులు ఇచ్చి కార్మికుల ఆరోగ్యాలతో చెలగాటమాడింది. మొక్కుబడిగా డిస్పెన్సరీని నడుపుతూ అన్ని రోగాలకు ఒకే మందులను ఇస్తూ ఆఖరికి జెండూబామ్ వ్రాసుకోవాలన్నా రికార్డు నమోదు చేసే నిబంధనలు పెట్టింది. ధూళిమయంగా వున్న పని ప్రదేశం ఏసిలు వల్ల కూడా సమస్యలు తప్పనూతున్నాయి. ఉన్న ఎసిని కూడా అధికారులు లేని సమయంలో కట్ చేస్తారు. దీంతో గాలి ఆడక ఉక్కిబిక్కిరై కార్మికులు చెమటలు కక్కుతున్నారు. స్త్రీలకు సహజ సిద్ధంగా వచ్చే నెలసరులు కూడా ఏ మాత్రం జాలి లేకుండా బాత్ రూంలకు వెళ్లకుండా నియంత్రించడం జరుగుతున్నది.

అమానుషం.తిరుగుబాటుకు దారి తీసిన పరిస్థితులు: “పిల్లినైనా గదిలోపెట్టి హింసిస్తే - పులిలా తిరగబడుతుంది” అన్నట్లు బ్రాండిక్స్ కార్మికుల తిరుగుబాటును హఠాత్తు పరిణామంగా చూడలేము. ఏళ్ళ తరబడి వాళ్ళు అనుభవిస్తున్న బాధలకు, వేధింపులకు, తక్కువ జీతాలకు, పి.ఎఫ్ సమస్యలపై, వెట్టిచాకిరిపై నిరసనగా కార్మికుల్లో పెల్లుబికిన అగ్రహజ్వాలగా చూడాలి. కనీసం కార్మికులు ఎదురు ప్రశ్నించడాన్ని తట్టుకోలేని యాజమాన్యం ఈ ఆకస్మిక పరిణామానికి దిమ్మ

తిరిగిపోయింది. “బంతిని క్రిందకు ఎంతగట్టిగా కొడితే రెట్టింపు వేగంతో పైకి లేస్తుంది” అన్న సగ్గు సత్యం బ్రాండిక్స్ కార్మికుల విషయంలో మరోసారి రుజువైంది. దిగమింగుకున్న దుఃఖం బ్రద్దలైంది. కార్మికుల ఆవేశం దావానలంలా బ్రాండిక్స్ ను చుట్టుముట్టింది. అప్పటి వరకు కార్మికులపై చాలు చలాయిస్తూ, పెత్తనాలు చేసే యాజమాన్య సిబ్బందికి దిక్కుతోచక చుక్కలు కనబడ్డాయి. ఎల్లకాలం అందరినీ మోసం చేయడం సాధ్యం కాదన్న లెనిన్ మహనీయుని మాట వాస్తవమని తేలింది.

ఉత్తేరకంగా మారిన పి.ఎఫ్ సమస్య: మోడీ ప్రభుత్వం కార్మికులు దాచుకున్న పి.ఎఫ్ మొత్తాలపై కన్నేసింది. బడ్జెట్ లో పి.ఎఫ్ పై పన్ను విధిస్తే కార్మిక సంఘాల నిరసనతో వెనక్కు తగ్గింది. తాజాగా పి.ఎఫ్ వడ్డీరేటును తగ్గించింది. ఫిబ్రవరిలో కేంద్ర ప్రభుత్వం కార్మికుల పి.ఎఫ్ విత్ డ్రాలపై ఆంక్షలు విధిస్తూ నోటిఫికేషన్ జారీ చేసింది. దీని ప్రకారం 58 సం॥ల వరకు కార్మికులు పి.ఎఫ్ ను విత్ డ్రా చేసుకోవడం సాధ్యంకాదు. కొద్ది సంవత్సరాలు మాత్రమే పని చేసే బ్రాండిక్స్ మహిళా కార్మికులకు ఈ వార్త అశనిపాతమైంది. ఉద్రేకంతో ఊగిపోయారు. రెండురోజులు మల్లగుల్లాలు పడిన కార్మికులు ఆందోళనకు దిగడమే మార్గమని నిర్ణయించారు.

పోరాటం ఎలా జరిగింది? బ్రాండిక్స్ లో యూనియన్ లేదు. నాయకత్వం అంతకంటే లేదు. పోరాటాలు ఎలా చేయాలో అస్సలే తెలియదు. అయినా సమస్యల పరిష్కారానికి రోడ్డుపైకి వెళ్ళడమే మార్గమనుకున్నారు. ఏప్రిల్ 15న ఉదయం 6 గం॥లకు డ్యూటీలకు వెళ్ళిన బ్రాండిక్స్ 1,2 కార్మికులు పి.ఎఫ్ మరియు జీతాల పెరుగుదల ఇతర సమస్యలపై గేటు బయటకు రావాలనుకున్నారు. కానీ బిషిప్ కార్మికులు లేనందున మధ్యాహ్నం అరగంట వరకు ఆగి బిషిప్ కార్మికులతో కలిసి బ్రాండిక్స్ లోపలే నిరసన చేపట్టారు. సుమారు 7 వేల మందిగా ఉన్న కార్మికులు ఒక్కసారిగా ఉద్యమించడంతో మేనేజ్మెంట్ కు ఏం చెయ్యాలో పాలుపోలేదు. రంగప్రవేశం చేసిన పోలీసులు నిశ్చేష్టులయ్యారు. “అరచేతిని అడ్డు పెట్టి సూర్యకాంతిని అపలేరు అన్న చందంగా కార్మికులంతా ఉరుకులు, పరుగులతో మెయిన్ గేట్లవైపు పరుగులు పెట్టారు. పోలీసులు, బ్రాండిక్స్ మేనేజ్మెంట్ ఎత్తుగడలు, హెచ్ఆర్ అధికారులు కుట్రలు కార్మికుల్లో ఉప్పొంగిన పోరాటాన్ని అపలేకపోయారు. బానిస సంకెళ్ళు తెంచుకొని, గేట్లుతోసుకొని ప్రవాహంలా కదిలారు. మెయిన్ గేటు ముందు బైతాయించారు. కార్మికులకు సి.ఐ.టి.యు అండగా నిలిచింది. మండే ఎండను లెక్కచేయలేదు. తిండి తిప్పలు లేవు. మేనేజ్మెంట్ మంచినీరు కూడా అందనివ్వలేదు. వాషరూంలకు కూడా అనుమతీయలేదు. 7 వేల మంది మహిళలు మొక్కవోని పోరాట స్ఫూర్తితో రాత్రంతా అక్కడే ఉద్యమించారు. “మేనేజ్మెంట్ - రావాలి” శాలరీ పెంచాలి” పోలీస్-డాన్ డాన్ అంటూ నినదించారు. ఒక్క క్షణం కూడా విరామం లేకుండా మరుసటి రోజు మధ్యాహ్నం వరకు అదే దీక్షను పట్టువదలకుండా కొనసాగించారు. ప్రభుత్వాధికారులు, పోలీసు అధికారులను రాత్రంతా జాగరణ చేయించారు. ఆర్డిఓ, పోలీస్, మేనేజ్మెంట్ ఎందరు వచ్చి హామీలిచ్చినా కార్మికులు చలించలేదు. జీతాలు 10 వేలు చేస్తేనే విధులకు వెళ్తాం అని గర్జించారు. చివరకు యాజమాన్యం, ప్రభుత్వం ఉమ్మడిగా వ్రాత పూర్వకంగా హామీతో కార్మికులు గేటు దగ్గర ఆందోళన తాత్కాలికంగా



విరమించి పోరాటాన్ని జీతాలు పెంచేవరకు కొనసాగించాలని వెనుదిరిగారు. ఏప్రిల్ 30న జీతాలు 10,000 రూపాయలకు పెంచేందుకు, అప్పటి వరకు కార్మికులు విధులకు రాకపోయినా జీతాలు ఇచ్చేందుకు సానుకూలంగా నిర్ణయం తీసుకుంటామని హామీ ఇచ్చారు. జీతాలు పెంచేవరకు విధులకు హాజరు కాగూడదని కార్మికులు నిర్ణయించుకున్నారు. ఈ ఉత్తేజంతో ఒక్క రోజు తేడాతో 18వ తేదీ సోమవారం బ్రాండిక్స్ -3, క్వాంటమ్, సీడ్స్, ఓషన్ ఇండియా కార్మికులు మరో 9 వేల మంది ఎషిప్ తదితర కార్మికులు ఆందోళన బాటపడుతున్నారు. ఉన్నతాధికారులు, స్థానిక ఎం.పి, ఎమ్మెల్యేలు అందరూ హాజరై విధులకు హాజరుకమ్మని నచ్చజెప్పారు. అధికారులు, ప్రజాప్రతినిధులందరూ మేనేజ్మెంట్ కి అనుకూలంగా ఉండటాన్ని కార్మికులు తీవ్రంగా నిరసన తెలిపారు. బ్రాండిక్స్ 1,2 కార్మికులు మాదిరిగానే ఏప్రిల్ 30 వరకు జీతాలు పెరిగేవరకు విధులకు హాజరు కాగూడదని కార్మికులు నిర్ణయించుకొని ధర్నా విరమించారు.

బ్రాండిక్స్ ఏజెంట్ గా మారిన ప్రభుత్వం: బ్రాండిక్స్ యాజమాన్యంపై ఒత్తిడి తెచ్చి సమస్యను పరిష్కరింప చేయాల్సిన ప్రభుత్వం, పోలీసు యంత్రాంగం కార్మికులకు వ్యతిరేకంగా వ్యవహరించడం చంద్రబాబు విధానాలకు అద్దంపడుతుంది. 30వ తేదీలోపు సమస్యను పరిష్కరిస్తామని యాజమాన్యం, ఆర్.డి.ఒ కార్మికులకు వ్రాత పూర్వకంగా హామీనిస్తే జిల్లా కలెక్టరు, ఎస్.ఇ.జెడ్ డెవలప్ మెంట్ కమీషనరులు సాధ్యంకాదని, జీతాలు పెంచడం యాజమాన్యం చేతుల్లో లేదని చెప్పడం దారుణం. చట్ట ప్రకారం కనీస వేతనాల జి.ఒ కంటే ఎంతైనా జీతం ఎక్కువగా ఇవ్వచ్చున్న వాస్తవాన్ని కలెక్టరు, కమీషనరు స్థాయి అధికారులే విస్మరించడం శోచనీయం. జీతాలు పెంచడం కుదరదని ప్రభుత్వాధికారులే ముందు చెప్పడం వల్ల యాజమాన్యాలకు కొమ్ముకాస్తున్నాయి. ఎస్.ఇ.జెడ్, బ్రాండిక్స్ పరిశ్రమలకు ఆ స్థాయిలో జీతాలు నిర్ణయించడం కొత్త జీ.వోలను ఇవ్వడం పోయి పూర్తిగా మేనేజ్మెంట్ వక్షాన కొమ్ముకాయడం అమానుషం. మహిళలను లొంగదీసేందుకు జిల్లా డ్వాక్రా పొదుపు సంఘాల యంత్రాంగాన్ని వాడుకోవడం, గ్రామాల్లో సమావేశాలు పెట్టి డ్యూటీలకు వెళ్ళమనడం, స్వయంగా కలెక్టరే డ్వాక్రా భవనంలో రెండుసార్లు సమావేశాలు నిర్ణయించడం ప్రభుత్వ దిగజారుడికి నిదర్శనం. ఎస్.ఇ.జెడ్ కార్మికుల సమస్యలు పరిష్కరించాల్సిన కమీషనరు ఒక మహిళ అయి ఉండి 16వేల మంది మహిళల బాధలను పట్టించుకోకపోవడం

అన్యాయం.

పోలీసువలయంలో బ్రాండిక్స్: వందలాది మంది పోలీసుల రక్షణ వలయంలో బ్రాండిక్స్ కంపెనీలున్నాయి. బ్రాండిక్స్ లోపల ప్రతి కంపెనీ చట్టం పోలీసుల పహరా నడుస్తోంది. మెయిన్ గేట్లు, అచ్యుతాపురం జంక్షన్లు, బ్రాండిక్స్ కార్మికులు ఉన్న అన్ని మండలాల పోలీసు స్టేషన్లకు ఇదే పనిపై వున్నారు. కంపెనీ లోపల మిషన్ల వద్ద, బాత్ రూంల వద్ద బస్సుల వద్ద అడుగుడుగునా పోలీసుల కాపలా కాస్తున్నారు. కార్మికులను భయభ్రాంతులకు గురి చేస్తున్నారు. కార్మికుల ఆమోదం లేకుండా కలెక్టర్ మీటింగ్ నడిపి 25 నుండి డ్యూటీలకు రమ్మని పిలిచారు. లాకౌట్ చేసేస్తారని ఉద్యోగాలు పోతాయని బెదిరిస్తూ కార్మికులను లొంగదీయాలని చూస్తున్నారు.

నిర్బంధం-సి.ఐ.టి.యు నాయకుల అరెస్టులు: కార్మికులకు అండగా నిలిచిన సిఐటియు నాయకులను అక్రమంగా అరెస్టులు చేసి స్టేషన్లలో పెడుతున్నారు. అచ్యుతాపురం, నక్కపల్లి, చోడవరం, అనకాపల్లి, మునగపాక, సబ్బవరం స్టేషన్లలో నాయకులను నిర్బంధించారు. బ్రాండిక్స్ కార్మికుల న్యాయమైన పోరాటానికి మద్దతునిచ్చినందుకు ప్రజాసంఘాల నాయకులపై, బ్రాండిక్స్ కార్మికులపై నిర్బంధాన్ని ప్రయోగిస్తున్నారు.

గొంతెమ్మ కోర్కెలు కాదు: బ్రాండిక్స్ కార్మికులు కోరేది అన్ని కడింగులుపోయి పదివేలు చేతికి అందేలా జీతాలు కావాలంటున్నారు. పిఎఫ్ ఆంక్షలు లేకుండా చేతికి రావాలని, వేధింపులు, ఇతర సమస్యలు పరిష్కారం కావాలని కోరుతున్నారు. కార్మికుల కష్టంపై వందల కోట్ల లాభాలు సంపాదిస్తున్న యాజమాన్యాలు కార్మికుల కనీస కోర్కెల తీర్చకపోవడం క్షంతావ్యం కాదు.

బ్రాండిక్స్ కార్మికులకు విశాలమైన మద్దతు: బ్రాండిక్స్ కార్మికుల న్యాయమైన పోరాటానికి విశాలమైన మద్దతు లభిస్తుంది. వీరి పోరాటంతో 'మేడిపండు' లాంటి బ్రాండిక్స్ భాగోతం బట్టబయల్ అైంది. ముఖ్యంగా మీడియాలో ప్రముఖంగా ప్రసారమైంది. పత్రికలన్నీ పతాక శీర్షికల్లో వార్తలు వ్రాసాయి. ఇంగ్లీషు పత్రికలన్నీ దేశ వ్యాప్తంగా వార్తలు వ్రాసాయి. దీంతో బ్రాండిక్స్ కార్మికుల బాధలు తెలిసాయి. కార్మిక సంఘాలు మద్దతు పలికాయి. మహిళా సంఘాలు, ప్రజాసంఘాలు సంఘీభావం తెలిపాయి. వర్కింగ్ ఉమెన్ సంఘాలు, లాయర్ల సంఘాలు సహాయంగా నిలిచాయి. కలెక్టరుని, ఎస్ఐజెడ్ కమీషనరుని కలిసి సమస్య పరిష్కారానికి చర్యలు తీసుకొమ్మని కోరారు. సిఐటియు అఖిలభారత నాయకులు, రాష్ట్ర నాయకులు కార్మికులకు అండగా గ్రామాల్లో పర్యటించారు. సి.పి.ఎం, సి.సి.ఐ, వై.సి.పి, ఆమ్ ఆద్మీ తదితర రాజకీయ పార్టీలు కార్మికులకు వెన్నంటి నిలుస్తామన్నాయి. విశాఖనగరం, జిల్లాలోని పబ్లిక్ సెక్టార్ మొదలు అంగన్ వాడీ, మిడ్డేమీల్, ఆశ తదితర రంగాల కార్మికులు బ్రాండిక్స్ కార్మికుల పోరాటంతో చేయి కలిపాయి. గ్రామాల్లో ప్రజలు, అన్ని వర్గాల వారూ వీరి పోరాటం విజయవంతం కావాలని మద్దతునిస్తున్నారు. ఇంత విశాలమైన సంఘీభావం లభించడంతోనే ఈ పోరాటం ఎంత ధర్మమైనదో తెలుస్తోంది.

ఇప్పటికే 50% విజయం సాధించిన బ్రాండిక్స్ కార్మికులు: కీలమైన పి.ఎఫ్ విత్ డ్రాల సమస్యలపై బ్రాండిక్స్ కార్మికులు ప్రారంభించిన పోరాటం, బెంగుళూర్ టెక్స్ టైల్స్ లో కార్మికులు ఆందోళనకు దిగడంతో కేంద్రానికి వేడి తాకింది. దీంతో కేంద్ర కార్మికుల మంత్రి



పి.ఎఫ్.విత్ డ్రాలు పాత పద్ధతినే కొనసాగిస్తామని ప్రకటించారు. ఇది అతి ముఖ్యమైన విజయం. వేధింపు కక్ష సాధింపులు, క్యాంటీన్, సెలవులు ఇతర సమస్యలపై ప్రత్యేకంగా దృష్టి సారిస్తామని జిల్లా కలెక్టర్ చెప్పడం విశేషం. ఎన్నో కార్మిక పోరాటాలు జరుగుతున్నా స్పందించని అధికారులు బ్రాండిక్స్ కార్మికులు రోడ్డుపైకి వచ్చేటప్పటికీ వెంటనే దిగి వచ్చారు. ప్రజాప్రతినిధులు కదిలారు. పి.ఎం అనుక్షణం దీనిపై వాకబు చేస్తున్నారు. రాజకీయ పార్టీలు, ప్రజాసంఘాలు కదిలాయి. ఇదంతా బ్రాండిక్స్ కార్మికుల పోరాట ఫలితమే.

సమ్మెకాలం జీతాలు చెల్లిస్తామనడం కార్మిక విజయం: మొదట కలెక్టరు గానీ, ఎస్ఐ జెడ్ డెవలప్ మెంట్ కమీషనరుగానీ నోవర్క్-నోపే అని గట్టిగా చెప్పారు. కార్మికుల పోరాటం పట్టువదలక సాగించడంతో బస్సులు పంపినా కార్మికులు తిప్పి పంపడంతో 28వ తేదీన అధికారికంగా ఏప్రిల్ 15 నుండి సమ్మె కాలానికి జీతాలు చెల్లిస్తామని యాజమాన్యం ప్రకటించింది. అంటే కార్మికల పోరాటానికి యాజమాన్యం ఎంతగా బెంబేలెత్తిపోతుందో అర్థమవుతుంది. ఏ సంఘమూ లేకుండానే ఐక్యంగా పోరాడిన బ్రాండిక్స్ కార్మికులు ఈ ఫలితాలను సాధించడం కార్మికుల్లో పెరుగుతున్న పోరాట కాంక్షకు అద్దంపడుతుంది.

శాశ్వత పరిష్కారమే మార్గం: బ్రాండిక్స్ కార్మికులను లొంగ దీసుకొని పనుల్లోనికి తీసుకెళ్ళేందుకు 25వ తేదీ నుండి ప్రయత్నిస్తున్నారు. ఏప్రిల్ 30వ తేదీ యాజమాన్యం ఇచ్చిన గడువు రోజు స్వచ్ఛందంగా వేలాది మంది మహిళలు కంపెనీ ముందుకు తమ సమస్య పరిష్కారం కోసం బయల్దేరిన వారిని బలవంతంగా బస్సుల్లో ఎక్కించి, కంపెనీలో పనికి తీసుకువెళ్ళారు. బయట ఆందోళన చేస్తున్నవారిని దొరికినవారిని దొరికినట్టు 300 మందికి పైగా అరెస్టులు చేసారు. ఇప్పటికైనా యాజమాన్యం కార్మికుల వేతనాల సమస్యను పరిష్కరించాలి. ప్రభుత్వం యాజమాన్యానికి అనుకూలంగా పోలీసు నిర్బంధంతో ఉద్యమాన్ని నిలువరించేందుకు ప్రయత్నించడం మానుకోవాలి. కనీసం 10,000/- జీతం వచ్చేలా నిర్ణయం తీసుకొని ఈ సమస్యను శాశ్వతంగా పరిష్కరిస్తే తప్ప బ్రాండిక్స్ కార్మికుల్లో ఈ అగ్రహజ్వాలలు చల్లారవు. ఈ పోరాటం ఎన్ని మలుపులు తిరుగుతుందో, ఏదశకు చేరుతుందో కొద్ది రోజులు వేచి చూడాలి. ఏదైనా బ్రాండిక్స్ లో జరిగే పరిణామాలకు యాజమాన్యం, ప్రభుత్వం బాధ్యత వహించక తప్పదు.

కనీస వేతన చట్టం 1948... మరి కాన్ని వివరాలు

కనీస వేతనం చట్టం 1948లో వచ్చింది. ఈ చట్టం ప్రకారం రాష్ట్ర వ్యాప్తంగా వెయ్యి మంది అంత కంటే ఎక్కువ వుండే ప్రతి రంగంలోను కనీస వేతనాలను రాష్ట్ర ప్రభుత్వం నిర్ణయించాలి. రాష్ట్ర ప్రభుత్వ ఆధ్వర్యంలోని కనీస వేతన సలహా కమిటీ ఆధ్వర్యంలో చర్చించి ముసాయిదాను ప్రకటించాలి. అభ్యంతరాలు స్వీకరించిన అనంతరం కనీస వేతనాల బోర్డు చర్చించి తుది నోటిఫికేషన్ ఇవ్వాలి. ప్రతి రంగంలోను ధరలు సూచిక 200 పాయింట్లు దాటినప్పుడు లేదా ప్రతి 3 సంవత్సరాలకు ఒకసారి ఆ రంగంలో కనీస వేతనాలను మార్పు చేస్తూ వుండాలి. కనీస వేతనాలకు కరువు భత్యాన్ని కూడా జోడించాలని 1988లో సిఐటియు మొట్టమొదటి సారి ప్రతిపాదించి కనీస వేతన బోర్డులో ఏకగ్రీవంగా తీర్మానం చేయించింది. తరువాత మాత్రమే అమలులోకి వచ్చింది. కనీస వేతనాల నోటిఫికేషన్లో అన్ స్కెల్డ్ (నైపుణ్యంలేని), సెమీ స్కెల్డ్ (అర్ధనైపుణ్యం), స్కెల్డ్ (నైపుణ్యం), హైలీ స్కెల్డ్ (ఉన్నత నైపుణ్యం) కార్మికులుగా షెడ్యూల్డ్లో పేర్కొనడం జరుగుతున్నది. అసంఘటిత రంగ కార్మికుల కంటే సెమీ స్కెల్డ్ కార్మికులకు కనీసం 50శాతంకు పైగా వేతనం అదనంగా వుండాలి. అంటే అన్ స్కెల్డ్ కార్మికులకు నెలకు రూ. 10వేలు జీతం వుంటే సెమీ స్కెల్డ్ కార్మికులకు నెలకు రూ. 15వేలకు పైగా వుండాలి. స్కెల్డ్ కార్మికులకు సెమీ స్కెల్డ్ కార్మికుల కంటే 25 శాతం అదనంగా చెల్లించాలి. అంటే నెలకు రూ. 17,500/-లకు తక్కువ లేకుండా స్కెల్డ్ కార్మికులకు చెల్లించాలి.


ఆంధ్ర రాష్ట్రంలో ఇప్పుడు కనీస వేతనాలు వర్తించే షెడ్యూల్ రంగాలు 65 మాత్రం వున్నాయి. వాటి వివరాలు 1.ఎటువంటి ఉత్పత్తి రంగానికైనా, 2.ఆయిల్ మిల్స్, 3.ఆటోమోబైల్స్, 4.బేకరీ (రొట్టెలు), 5.ఇటుక బడ్డీలు, 6. జీడిపప్పు, 7. సిమెంట్ కాంక్రీట్, 8.రసాయనాలు, 9. సినిమాలు, 10. క్లబ్బులు మరియు క్యాంటీన్లు, 11. కాఫీపరిశ్రమలు, 12.రంగుల అద్దకాలు, 13. రోడ్ల నిర్మాణం, 14. ప్రాజెక్టుల నిర్మాణం, 15. కాటన్ తివాచీలు, 16. పత్తి జినింగ్, 17. డిస్టలరీలు, 18. ఇంటి పనివారలు, 19 ఎలక్ట్రానిక్స్, 20. మత్స్యకారులు, 21. నగలు తయారీ, 22. గ్లాసు, 23. బంగారం, 24. చేనేత, 25. చేనేత (సిల్క్), 26. అదనపు చేనేత, 27. హాస్పటల్స్, 28. హాస్టల్స్, 29. హోటల్స్, 30 జ్యూట్, 31. కండసారి, 32. సున్నపురాయి, 33. మార్కెటింగ్, 34. అగ్గిపెట్టెలు, 35. గోగునార, 36. మెటల్స్, 37. మైకా, 38. మిసీ.. 39. చలన రంగం, 40.పేపర్, 41. పెట్రోల్ బంక్, 42. మరమగ్గాలు 43. ఫ్రిండ్రింగ్, 44. ఫ్రైవేట్, 45. ప్రొపెషన్స్, 46. పబ్లిక్, 47. రైస్మిల్లులు, 48. ఉప్పుగల్లిలు, 49. విత్తనాల తయారీ, 50 షాపులు, 51. పలకలు, 52. సాఫ్ట్ డ్రింక్స్, 53. స్టీల్ మిల్స్, 54. రాళ్ళుకొట్టడం, 55.చర్మకారులు, 56. టైల్స్, 57. పొగాకు, 58. పొగాకు బీడితోకలిపి, 59. కల్లు గీత, 60. వుడ్

వర్కులు, 61. ఉన్ని, 62. బట్టలు శుభ్రం చేయడం (చాకలి పని), 63. సెక్యూరిటీ, 64. స్పిన్నింగ్ మిల్స్, 65. బోధనేతర సిబ్బంది.

బిజెపి ప్రభుత్వం లేబర్ కోడ్ ఆన్ వేజింగ్ బిల్లు-2015 సెక్షన్ 4 ప్రకారం కనీస వేతనాలు మార్చేటప్పుడు కార్మికుల పని, ధరల పెరుగుదల, పని ప్రదేశం వున్న ప్రాంతం అనే మూడు అంశాలను పరగణలోకి తీసుకోవాలని నిర్ణయించింది. ఈ సెక్షన్ నిర్దిష్టంగా లేనందు వల్ల ప్రభుత్వం జీతాల మార్పు సక్రమంగా చేయకుండా తప్పు

కొనేందుకు అవకాశం వుంది. సకాలంలో వీటిని రివిజన్ చేయడంగాని, కరువు భత్యం అన్ని పరిశ్రమలకు వర్తించడంగాని రాష్ట్ర ప్రభుత్వం సక్రమంగా అమలు చేయడంలేదు. రాష్ట్ర ప్రభుత్వం కనీస వేతనాలు సక్రమంగా నిర్ణయించడం వల్ల తమ జేబులో సొమ్ము చెల్లించనవసరంలేదు. కాని పెట్టుబడుదారులకు అనుకూలంగా వ్యవహరిస్తూ కార్మికుల జేబులకు చిల్లులు పెట్టాలనే ఉద్దేశ్యంతోనే కనీసవేతనాలు నిర్ణయించడంలో తీవ్ర జాప్యం చేస్తున్నారు. 10 సంవత్సరాలకుపైగా రివిజన్ జరగని పరిశ్రమలు వున్నాయి. లేదా యజమానులు కోర్టులకు వెళ్ళేదానికి సహకరించి పరిష్కారం కాకుండా చేయడం కూడా పరోక్షంగా యజమానులకు సహకరించడమే. ఉదా: జీడిపప్పు పరిశ్రమల కార్మికులకు పీసురేటు రెట్టింపుగా పెరగాలి. కనీసవేతన బోర్డు రెట్టింపు చేస్తూ ముసాయిదా నోటిఫికేషన్ జారీచేసింది. దానిపై యజమాన్యాలు హైకోర్టులో స్టే ఉత్తర్వులు పొందిన ఫలితంగా సంవత్సరాల నుంచి రాష్ట్రంలోని 40వేల మంది జీడి కార్మికులకు పెరగవల్సిన కనీసవేతనాలు అమలు జరగడంలేదు. కరువు భత్యం నిర్ణయించడంలో కూడా రాష్ట్ర ప్రభుత్వం నిర్ణయించిన సెంటర్లుగాని, పెరుగుతున్న ధరలకు గాని ఏమాత్రం పోలిక వుండదు. ఈ కరువు భత్యం పాయింట్లలో నిర్ణయించడంలో కూడా తప్పుడు లెక్కలు కట్టి కార్మికులను ప్రభుత్వం మోసం చేస్తున్నది. సిఐటియు ఇటీవల ఈ వాస్తవాలను బయటకి లాగి లేబర్ కమిషన్తోటి మరోమారు నోటిఫికేషన్ జారీచేయించడం జరిగింది.

కనీస వేతనాలు చెల్లింపు నోటిఫికేషన్ కంటే తక్కువ వుండడం చట్ట వ్యతిరేకం. కాని వేతనాలు కనీస వేతనాల కంటే అదనంగా చెల్లించవచ్చు. అందువల్ల కనీస వేతనం ఇవ్వాలి అనేది డిమాండ్ కాదు. అమలు చేయని దగ్గర అమలు చేయాలని ఒత్తిడి చేయాలి. అమలు చేయని యజమానులపై ఫిర్యాదు చేయవచ్చు. అటువంటి



సిహెచ్. నర్సింగరావు
సిఐటియు రాష్ట్ర
ఉపాధ్యక్షులు

యజమానులపై కనీస వేతనం చెల్లించవలసిన దానికి 10 రెట్లు వరకు ఫైనీ విధించవచ్చు. ఇవికాక అదనంగా రూ. 50వేలు చెల్లించాలి. ఒకసారి ఉల్లంఘించిన యజమాని మరోసారి కూడా కనీస వేతనం చెల్లించకపోతే మూడునెలలు జైలు శిక్ష కూడా విధించవచ్చు. కాని కేంద్ర ప్రభుత్వం ఇప్పుడు చట్టాల్లో చేసే మార్పుల్లో శిక్ష విధించే ముందు వ్రాతపూర్వకంగా నోటీసులు ఇవ్వాలని, నోటీసులు ఇచ్చిన తరువాత యజమాని చెల్లించినట్లు అయితే మూడు నెలలు జైలు శిక్ష వుండరాదని యజమానులకు రక్షణ కల్పించే మార్పులు ప్రతిపాదించింది. వాస్తవానికి చట్టంలో వున్న 10 రెట్లు జరిమానా విధించడంగాని, జైలు శిక్ష విధించడంగాని చాలా అరుదు. ఇప్పటి వరకు వందలాది మంది యజమానులు కనీస వేతనాలు ఇవ్వకుండా జీతాలే ఎగ్గొట్టినా లేబరు ఆఫీసుర్లు చుట్టూ కార్మిక సంఘాలు, నాయకులు ప్రదక్షణలు చేసినా కార్మిక శాఖ అధికారులు పట్టించుకోవడంలేదు. నేడు చట్టంలో వున్న కార్మికుల హక్కును కూడా తీసివేయడానికి యజమాన్యాలకు వత్తాసుగా ప్రభుత్వం సిద్ధమౌతుంది. కార్మికుని అనుమతి లేకుండా జీతంలో కోత విధించడం చట్ట వ్యతిరేకం. యజమాన్యం చట్ట ప్రకారం అనుమతించిన జీతంలో కోతలు మాత్రమే అనుమతించబడతాయి. చట్టంలో లేని జీతంకోత ఏదైన జరిగితే చట్ట ప్రకారం చర్యలు తీసుకోవచ్చు. కార్మికులు తిరిగి ఆ జీతం పొందవచ్చు.

కేంద్ర ప్రభుత్వం లేబర్కోడ్ ఆన్ వేజ్స్ బిల్లు, 2015 పేరుతో అనేక జీతాల చెల్లింపుల చట్టాలను కలిపి ఒకే చట్టంలో మార్పు చేస్తూ ప్రతిపాదించింది. వాస్తవానికి కొన్ని చట్టాలను కలిపి ఒక చట్టంగా చేయడమేగాక ఈ చట్టాల్లో ఉన్న హక్కులను తొలగించి యజమానులకు ఉపయోగపడే విధంగా వ్యవహరించడం కార్మిక వ్యతిరేక చర్య అవుతుంది.

కనీస వేతనాలు పీసురేటు పద్ధతిలోగాని, టైమ్ రేటు పద్ధతిలోగాని చేయవచ్చు. కాని సెక్షన్ 12 ప్రకారం పీసు రేటు పద్ధతి ప్రకారం జీతాలు చెల్లించినా ఆ జీతం కనీసవేతనం కంటే తక్కువగా చెల్లించరాదు. కనీస వేతనాలు కంటే ఎక్కువ మాత్రమే చెల్లించాలి. ఈ కొత్త బిల్లు ప్రకారం పీసురేటు పనిలోని కార్మికులకు పీసురేటు జీతం నిర్ణయించవచ్చు. పీసురేటు నిర్ణయించని యెడల కనీస వేతనమే వర్తిస్తుంది. పీసురేటు పనిలో పీసురేటు జీతాలు నిర్ణయిస్తే అవే వర్తిస్తాయని సెక్షన్ 12 తెలియజేస్తున్నది. సెక్షన్-17 ప్రకారం కార్మికుల జీతాలు చెల్లింపులు బ్యాంకు ద్వారానే జరగాలి. కేంద్ర ప్రభుత్వం ప్రతిపాదించిన 2015 కార్మిక బిల్లు ప్రకారం ఒక్క రోజు కార్మికుడితో తక్కువ గంటలు పనిచేయించుకొని అన్ని గంటలకు మాత్రమే జీతం చెల్లించవచ్చు. ఇప్పుడు అమలు జరుగుతున్న చట్టం ప్రకారం ఒక రోజు పనిలో చేరిన తరువాత ఎన్ని గంటలు పనిచేసినా పూర్తిరోజు జీతం చెల్లించాలి. పూర్తిరోజు (అంటే 8గంటలు) పని చేయించుకోలేక పోవడం యజమాని సమస్య. కేంద్ర ప్రభుత్వం సిఫార్సు చేసిన మార్పుల్లో 4 గంటలు స్కిల్డ్ కార్మికులతో స్కిల్డ్ పనిచేయించుకొని మరో 4 గంటలు అన్స్కిల్డ్ పనులు చేయించుకొని అన్స్కిల్డ్ జీతం ఇవ్వవచ్చు. కేంద్ర ప్రభుత్వం ప్రతిపాదిస్తున్న అడ్వయజరీ కమిటీ సెక్షన్ 15లోని కనీస

వేతన సలహా బోర్డులో కార్మిక ప్రతినిధులతో పాటు యజమానాల ప్రతినిధులు కూడా సమానంగా వుంటారు. వీరు కాకుండా 1/3వ వంతు స్వతంత్ర సభ్యులు వుండాలని ప్రతిపా దించారు. స్వతంత్ర సభ్యులను నియమించేది ప్రభుత్వాలే కాబట్టి ఈ స్వతంత్ర సభ్యులు అత్యధిక మంది ప్రభుత్వానికి, యజమానులకు అనుకూలంగా వుంటారు. అంటే భవిష్యత్లో కనీస వేతనాల బోర్డుల నిర్ణయాలు యజమానుల పక్షానే వుంటాయి. వేతాల పెరుగుదల నామ మాత్రంగా వుంటాయి.

సమాన పనికి సమాన వేతనం: ఈక్వల్ రెమ్యూనరేషన్ చట్టం 1976లో వచ్చింది. ఈ చట్ట ప్రకారం సమాన పనికి సమాన వేతనం చెల్లించాలి. ఒకే విధమైన పనికి రెండు విధాలుగా జీతాలు చెల్లించరాదు. ముఖ్యంగా స్త్రీ, పురుషుల మధ్య ఒకే పనికి జీతం ఒకే విధంగా వుండాలి. ఒకే పనిచేసిన స్త్రీలకు తక్కువ వేతనాలు చెల్లించడం, పురుషులకు ఎక్కువ చెల్లించడం చట్ట వ్యతిరేకం. ఈ చట్టంలోని సెక్షన్-4 ప్రకారం స్త్రీ, పురుషులిద్దరుకు ఒకే పనికి ఒకే వేతనం చెల్లించాలి. వాస్తవానికి దేశవ్యాప్తంగా సంఘటిత, అసంఘటిత రంగాల్లో ఈ వ్యత్యాసం నేటికీ కొనసాగుతున్నది. దీనిని అనేక చోట్ల కార్మిక సంఘాలు కూడా ఉపేక్షిస్తున్నాయి. ఇది స్త్రీలు మాత్రమే పోట్లాడవల్సిన సమస్యకాదు. ఎక్కడ ఈ సమస్య వుంటే అక్కడ సిఐటియు ఈ సమస్యలను లేవనెత్తాలి. యజమానులు సమాన వేతనం చెల్లించకపోతే యజమానులకు వ్యతిరేకంగా కార్మికులందరూ ఐక్యంగా పోరాడాలి. శ్రామిక మహిళల సమస్యల మీద కార్మికులందరూ కలిసి పోరాడితే విజయం సాధిస్తారు. మహిళలకు విశ్వాసం పెరుగుతుంది. ఇటువంటి కృషి జరగనందువలన స్త్రీలు సంఘాల్లో చేరడంలేదు. స్త్రీలు సంఘాల్లో చేరకపోవడం వారి తప్పుకాదు. స్త్రీల సమస్యలపై పోరాడి వారికి విశ్వాసం కల్పించకపోవడం కార్మిక సంఘాల చైతన్యరాహిత్యం. పొరపాటుధోరణిగా గుర్తించాలి. జీతాలు వ్యత్యాసంగా చెల్లిస్తే చట్ట ప్రకారం యజమానిపై కేసు వేయవచ్చు.

ఒకే పనిచేసే కాంట్రాక్టు, పర్మినెంట్ ఉద్యోగుల మధ్య కూడా వ్యత్యాసం చాలా ఎక్కువగా వుంది. కొన్నిచోట్ల కాంట్రాక్టు కార్మికులకు నెలకు రూ.5వేలు చెల్లిస్తే పర్మినెంట్ కార్మికులకు అదే పనికి నెలకు రూ.50వేలు చెల్లిస్తున్నారు. 10 నుంచి 3 రెట్లు మధ్య ఈ వ్యత్యాసం కొనసాగుతున్నది. అందువలనే కాంట్రాక్టు కార్మికుల చేత చౌకగా పనిచేయించుకొనే లక్ష్యంతో ప్రభుత్వ, ప్రైవేట్ రంగాల్లో కాంట్రాక్టు పద్ధతి చాలా వేగంగా పెరుగుతున్నది. కాంట్రాక్టు కార్మికులు ఐక్యమై పోరాడాలి. వీరికి పర్మినెంట్ కార్మికులు కూడా ప్రత్యక్షంగా మద్దతు ఇవ్వాలి. కాంట్రాక్టు కార్మికుల చేత ఒకే పని చేయించుకుంటూ తక్కువ జీతాలు చెల్లించడం కూడా నేటికీ కొనసాగుతున్నది. ఈ అసమాన జీతాల చెల్లింపు పద్ధతులు వల్ల కార్మికులు తీవ్రంగా నష్టపోతున్నారు. యజమానులు బాగా లాభాలు సంపాదిస్తున్నారు. ఈ పద్ధతులకు వ్యతిరేకంగా కాంట్రాక్టు, పర్మినెంట్ కార్మికులు ఐక్యమై పోరాడాలి. ఈ చట్టానికి కూడా తూట్లుపొడిచి మరింత లోపభూయిష్టంగా చట్టాలను మార్చాలని కేంద్ర ప్రభుత్వం ప్రయత్నిస్తున్నది. కార్మిక సంఘాలన్నీ ముక్తకంఠంగా వీటిని ఎదిరించాలి.

చంద్రబాబు మార్క్ కార్మిక సంక్షేమమంటే ఇదేనా?

- యంఎ గృహర్

అనంతపురం జిల్లా పరిగి మండల కేంద్రానికి మూడు కిలోమీటర్ల దూరంలో ఎస్ఎ రావ్ తార్ ఇండస్ట్రీస్ పేరుతో ఒక మసాలా దినుసుల ఫ్యాక్టరీని బెంగళూరుకు చెందిన పారిశ్రామికవేత్తలు నెలకొల్పారు. మిరియాలు, లవంగాలు ఇతర సుగంధ ద్రవ్యాలను శుద్ధి చేసి కొన్నింటిని పొడిగా మార్చి గల్ఫ్, ఐరోపా దేశాలకు ఎగుమతి చేస్తున్నారు. సుమారు 250 మంది కార్మికులు ప్రధానంగా యువకులు అందులో పని చేస్తుండేవారు. యువకులు అత్యధిక మంది ఇంజనీరింగ్ గ్రాడ్యుయేట్లు. వీరికి నెల జీతం రూ.6,000 మించదు. మహిళలకు రోజు కూలి రూ.160. ఈ కంపెనీలో ఏ కార్మిక చట్టమూ అమలు జరగదు. 20 మందికి మించి ఉండే ప్రతి పరిశ్రమలో ప్రావిడెంట్ ఫండ్ చట్టం వర్తిస్తుంది. ఈ పరిశ్రమలో ఇంత వరకు ఒక్కరికి కూడా ప్రావిడెంట్ ఫండ్ చెల్లించలేదు. ఉదయం 8 నుంచి సాయంత్రం 5.30 గంటల వరకు పనిచేయాలి. బాత్ రూమ్ కు వెళ్లాలన్నా సూపర్ వైజర్ అనుమతి ఉండాలి. ఎలాంటి భద్రత పరికరాలు ఇవ్వరు. ఇటీవల రామాంజనమ్మ అనే మహిళ మిషన్ లో చిక్కుకొని ముక్కలైపోయింది. పోస్టుమార్టం కూడా చేయించకుండానే దహన సంస్కారాలు కానిచ్చారు. పోలీసులు కేసు రాయరు. ఫ్యాక్టరీ ఇన్ స్పెక్టర్ ప్రమాదాన్ని రికార్డు చేయరు. కార్మిక అధికారులు ఈ పరిశ్రమను తనఖీ చేయరు. స్థానిక పోలీసులు యజమానుల కనుసన్నల్లో ఉంటారు. కార్మికులు పది మంది కలిస్తే 50 మంది పోలీసులు పరిగెత్తుకు వస్తారు. మేనేజ్మెంట్ ఏ పేరు చెబితే వారిని స్టేషన్ కు తీసుకెళ్లి చిత్రహింసలు పెట్టడమే పోలీసులు తమ డ్యూటీగా భావిస్తారు. లైంగిక వేధింపులు నిత్యం అనుభవించాల్సిందే. లేకపోతే ఉద్యోగం ఉండదు.

ఈ అరాచక పరిస్థితుల్లో ఉన్నత విద్య చదువుకున్న యువకులు ముందుకు వచ్చి సిబిడియు నాయకత్వాన్ని కలిసి కార్మిక సంఘాన్ని రిజిస్టర్ చేయాలనే ప్రయత్నం చేశారు. ఇదే మేనేజ్మెంట్ దృష్టిలో నేరమైంది. దరఖాస్తు చేసిన ఉద్యోగుల్ని తొలగించారు. కార్మిక శాఖ మేనేజ్మెంట్ సలహా మేరకు “దరఖాస్తుదారులు ప్రస్తుతం ఉద్యోగంలో లేరు” కాబట్టి యూనియన్ ను రిజిస్ట్రేషన్ చేయడానికి నిరాకరించారు. కార్మికులు తాము పనిలోనే ఉన్నామని, యజమానులు అక్రమంగా తొలగించారు కాబట్టి వారిపై చర్య తీసుకోవాలని కోరుతూ తిరిగి దరఖాస్తును ఇచ్చారు. దానితో మేనేజ్మెంట్ మొత్తం 183 మంది కార్మికులను పని నుంచి నిలిపివేసింది. అక్రమంగా తొలగించిన కార్మికులను పనిలో పెట్టుకోవాలని గత ఎనిమిది మాసాలుగా ఆందోళన చేస్తున్నా ఈ కార్మికుల గోడు వినే నాథుడే కరువయ్యాడు.

స్థానిక శాసన సభ్యుడు తెలుగు దేశం పార్టీకి చెందిన వ్యక్తి. మేనేజ్మెంట్ తాబేదారుగా ఆయన వ్యవహరిస్తూ యూనియన్ పెట్టుకోవడానికి ప్రయత్నించిన కార్మికులను తన అనుయాయుల చేత బెదిరించడం, వేధించడం జరుగుతోంది. గత పది రోజులుగా ఈ కార్మికులు పాదయాత్ర చేస్తూ గ్రామ గ్రామాన మేనేజ్మెంట్ దుర్మార్గాన్ని, ప్రభుత్వ వైఫల్యాన్ని ఎండగడుతూ ప్రజల్లో ప్రచారం చేస్తే ప్రజలు చాలా

సానుభూతిని వ్యక్తం చేస్తూ ప్రభుత్వాన్ని, స్థానిక ఎమ్మెల్యేను విమర్శించడం తెలుగుదేశానికి కోపం తెప్పించింది.


2016 ఏప్రిల్ 21వ తేదీన ముఖ్యమంత్రి చంద్రబాబు నాయుడు సమీపంలో ఒక కార్యక్రమానికి వస్తున్నారని తెలిసి ఈ కార్మికులు ప్రధానంగా మహిళలు తమ బాధలు చెప్పుకునేందుకు ముఖ్యమంత్రిని కలవాలని అక్కడికి వెళ్లారు. అయితే, వీరు ఫలాన కంపెనీ కార్మికులు అని తెలిసిన పరిగి ఎస్ఐ స్థానిక తెలుగుదేశం నాయకులతో మాట్లాడి వారిని రెచ్చగొట్టి కార్మికులపై దాడి చేయించారు. గూండాలుగా మారిన టిడిపి కార్యకర్తలు విచ్చలవిడిగా కొడుతూ మహిళలని కూడా చూడకుండా అగౌరవపరిచి, కొట్టి కింద పడేసి తొక్కిారు. పోలీసులు ప్రేక్షక పాత్ర వహిస్తూ కనీసం విడిపించే ప్రయత్నం కూడా చేయలేదు. చంద్రబాబు సమక్షంలోనే ఇదంతా జరుగుతున్నా నివారించే ప్రయత్నం ఆయినా చేయలేదు. బహుశా రాబోయే కాలంలో చంద్రబాబు మార్క్ ప్రజాస్వామ్యం ఇలాగే ఉంటుంది కాబోలు..!

అక్రమంగా తొలగించిన కార్మికులను పనిలో పెట్టుకోవాలని, ఆ కంపెనీలో యూనియన్ ను రిజిస్ట్రేషన్ చేయాలని కోరుతూ రాష్ట్ర సిబిడియు నాయకత్వం హైదరాబాద్ లేబర్ కమిషనర్ కార్యాలయం ఎదుట ధర్నా చేసి ఆయనకు విజ్ఞాపన పత్రం ఇచ్చినప్పటికీ ఎలాంటి ఫలితం లేదు. అత్యున్నత స్థాయి రాజకీయ నాయత్వం ఈ మేనేజ్మెంట్ కు మద్దతుగా ఉన్నందునే ప్రభుత్వ యంత్రాంగం ఏ మాత్రం స్పందించడం లేదన్నది యదార్థం. కార్మికుల కోర్కెలు పరిష్కారం చేస్తే అయ్యే ఖర్చు కంటే మూడు నాలుగింతలు అధికంగా ఇప్పటికే అధికారులకు సమర్పించుకున్నాడని జనం అనుకుంటున్నారు. 150 సంవత్సరాల క్రిందట అమెరికాలో కార్మిక సంబంధాల్లో ఏ అరాచకత్వం ఉందో ఈ రోజు ఎస్ఎ రావ్ తార్ పరిశ్రమలోనూ అటువంటి పరిస్థితులే ఉన్నాయి. ఏ చట్టమూ అమలు చేయని మేనేజ్మెంట్ కు మద్దతుగా ప్రభుత్వ యంత్రాంగం వ్యవహరించడం అంటే అభివృద్ధి అంటే పెట్టుబడిదారుల అభివృద్ధి తప్ప కార్మికుల అభివృద్ధి ఈ ప్రభుత్వం ఎజెండాలో లేదనేది అర్థమవుతోంది.

ఒక వెనుకబడిన ప్రాంతంలో చుట్టూ ప్రజాతంత్ర ఉద్యమం లేకపోయినా పట్టుదలతో ఈ కంపెనీ కార్మికులు పోరాడుతున్న తీరు ఎంతైనా శ్లాఘనీయం. కార్మికులపై దాడిచేసిన తెలుగుదేశం నాయకులను, కార్యకర్తలను తక్షణం అరెస్టు చేయాలని, రావ్ తార్ కంపెనీలో తొలగించిన 183 మంది కార్మికులను తక్షణం పనిలోకి తీసుకోవాలని, ఆ పరిశ్రమలో కార్మిక సంఘాన్ని తక్షణం రిజిస్టర్ చేయాలని, ఫ్యాక్టరీ యజమానికి తొత్తుగా వ్యవహరిస్తూ, కార్మికులను వేధిస్తున్న పరిగి ఎస్ఐ ప్రవీణ్ కుమార్ ను తక్షణం సస్పెండ్ చేయాలని సిబిడియు డిమాండ్ చేస్తోంది.

(వ్యాసకర్త సిబిడియు రాష్ట్ర ప్రధాన కార్యదర్శి)

మేడే శుభాకాంక్షలతో..



EAST INDIA COMMERCIAL CO.LTD.

(UNITS : SRI KRISHNA JUTE MILLS, ELURU &
KRISHNA HESSIANS, KOTTURU)

&

SRI BAJRANG JUTE MILLS PVT LTD., GUNTUR
CHATTISGARH JUTE INDUSTRIES, RAIPUR
(Unit of Sri Bajrang Jute Mills Pvt. Ltd.,)

ADMINISTRATIVE OFFICE :
G.N.T. ROAD, ELURU-534 002 (A.P) INDIA.

Leading Manufacturers of high quality jute products comprising traditional, custom made and diversified products in modern jute units, located at Eluru, Kotturu, Guntur (A.P) and Raipur (C.G)

Product range covers Shuttle/Shuttleless weaves, fine yarns & twines more specifically

- Traditional sacking bags in all sizes and constructions including A.Twills, B.Twills, D.W. Flours etc.
- Food grade bags as per specifications in size & construction
- Hessian and Fine Hessians in all qualities, width & construction
- Tarpaulins ,Scrims, Industrial Fabrics, Webbing, Fine Yarns & Twines, Laminated Jute Fabrics.

Telephones : +91 8812-226903/226904/227256/226909

Fax : +91 8812 237370 / 237378 / 252846

E-mail : eicc@eiccltd.com / exports@eiccltd.com

కార్మికుల జేబులు కొడుతున్న బజెపి ప్రభుత్వం

- పి.అజయ్ కుమార్

కేసు నెం.1 : కార్మికులు తమ పదవీ విరమణ తర్వాత తమ ఖాతాల నుండి తీసుకునే పి.ఎఫ్ డబ్బులో 60 శాతం మీద పన్ను వేస్తానని కేంద్రంలోని బిజెపి ప్రభుత్వం ప్రతిపాదించింది. ఆ డబ్బును ఇంటికి తీసుకుపోకుండా ప్రైవేటు పెన్షన్ ఫండ్స్ లో పెట్టుబడి పెడితే పన్ను ఉండదని చెప్పింది. కార్మికుల్ని బెదిరించి లొంగదీసుకుని వారి పొదుపును కార్పొరేట్ ఫైనాన్స్ పెట్టుబడులకు మళ్ళించటానికే ఈ పని చేసినట్లు కేంద్ర ఆర్థిక మంత్రి మాటల్లో బయటపడింది. పెన్షన్ ఫండ్స్ లో విదేశీ పెట్టుబడుల వాటాను 26 నుండి 49 శాతానికి పెంచిన ప్రభుత్వం, ఆ పెట్టుబడులకు కార్మికుల పిఎఫ్ ను ఆహారంగా వేయటానికే పన్ను వేస్తామనే బెదిరింపు చేసింది. కార్మికుల నుండే గాకుండా అన్ని ప్రతిపక్ష రాజకీయ పార్టీల నుండి పెద్ద ఎత్తున వ్యతిరేకత రావటంతో ప్రభుత్వం తోక ముడిచింది. పన్ను ప్రతిపాదనను ఉపసంహరించుకుంది.

కేసు నెం.2 : కార్మికులు తమ ఆర్థిక అవసరాల కోసం పదవీ విరమణ వయసు కంటే ముందుగానే తమ ఖాతాలలో ఉన్న పిఎఫ్ జమలను తీసుకునే అవకాశం ఉంది. అలాగే ఒక ఉద్యోగం పోయిన తర్వాత లేదా రాజీనామా చేసిన తర్వాత రెండు నెలలు అంతకంటే ఎక్కువగా నిరుద్యోగిగా ఉంటే కూడా తీసుకోవచ్చు. ఈ జమలను పూర్తిగా తీసుకునే వీలు లేకుండా ఫిబ్రవరి 10న కేంద్ర ప్రభుత్వం ఆంక్షలు విధిస్తూ ఏకపక్షంగా నోటిఫికేషన్ ఇచ్చింది. మే 1 నుండి కొత్త నిబంధనలు అమలులోకి వస్తాయని చెప్పింది.

ఈ వార్త కార్మికులందరిలో దావానంలా వ్యాపించింది. 58 సంవత్సరాల వచ్చే దాకా తమ డబ్బును తాము తీసుకునే వీలు లేకుండా ప్రభుత్వం చేసిందన్న వార్త కార్మికులకు ఆగ్రహం తెప్పించింది. విశాఖపట్నం జిల్లాలో, బెంగుళూరు నగరంలో టెక్స్ టైల్స్ కార్మికులు నోటిఫికేషన్ కు వ్యతిరేకంగా పెద్ద ఎత్తున ఆందోళనకు దిగారు. బెంగుళూరులో మహిళల ఆగ్రహానికి బస్సులు, వాహనాలు, బిల్డింగులు దగ్ధమయ్యాయి.

మొదట్లో ఆగస్టు 1 వరకు నోటిఫికేషన్ ను అమలు చేయకుండా పెండింగ్ లో పెట్టామని ప్రకటించిన ప్రభుత్వం, మహిళా కార్మికుల ఆందోళనకు తలవంచి నోటిఫికేషన్ ను పూర్తిగా రద్దు చేసింది. కార్మికులు ఆందోళన చేసినందున నోటిఫికేషన్ ను రద్దు చేస్తున్నామని కేంద్ర మంత్రి దత్తాత్రేయ ప్రకటించారు.

ఈ రెండు సంఘటనలలోనూ కేంద్ర బిజెపి ప్రభుత్వం పిల్లి మొగ్గులు వేసింది. దాని పరిస్థితి తేలు కుట్టిన దొంగ చందంలా మారింది. పెన్షన్ సమాజం కోసం పన్ను ప్రతిపాదన చేశామనే ఆర్థిక మంత్రి జైల్లో మాట, కార్మిక సంఘాల ఆమోదంతోనే పిఎఫ్ నిబంధనలు మార్చామని కార్మికశాఖా మంత్రి దత్తాత్రేయ ఆడిన అబద్ధం వికటించింది.

కేసు నెం.3 : కార్మికులకు హక్కులను కల్పించే ముఖ్యమైన చట్టాలలో ఒకటయిన ఫ్యాక్టరీల చట్టానికి మార్పులు చేస్తూ మోడీ ప్రభుత్వం 2014 ఆగస్టులో పార్లమెంట్ లో బిల్లు ప్రవేశ పెట్టింది. పార్లమెంటరీ స్టాండింగ్ కమిటీ కూడా పార్లమెంటుకు రిపోర్టు సమర్పించింది. ఈ లోపు మరలా మరి కొన్ని తీవ్రమయిన మార్పులను ప్రతిపాదించింది. 2015లో త్రైపాక్షిక సమావేశం జరిపింది. ఇటీవల తయారయిన ముసాయిదా బిల్లులో 2016 ఫిబ్రవరి 19న కార్మిక సంఘాలు సూచించిన వాటికి చోటు దక్కలేదు.

ప్రత్యేకించి ఫ్యాక్టరీల చట్టం వర్తించటానికి కార్మికుల సంఖ్యను 40కి పెంచినది యధాతథంగా కొనసాగుతున్నది. విద్యుత్తు సహాయంతో పని చేసే వాటిలో 10 మరియు అంతకు మించి, విద్యుత్తు సహాయం లేకుండా పని చేసే వాటిలో 20 మరియు అంతకు మించి కార్మికులు ఉంటే ఫ్యాక్టరీల చట్టం వర్తించేది. ఈ రెండు రకాలలోనూ ఇప్పుడు కనీసం 40 మంది ఉంటేనే చట్టం వర్తించేలా బిల్లులో పెట్టింది.

ఫ్యాక్టరీల చట్టం అమలు నుండి తప్పించుకోటానికి ఒక ఫ్యాక్టరీలోని డిపార్టుమెంట్లను కూడా దేనికదే ప్రత్యేక ఫ్యాక్టరీలుగా మార్చుకునే అవకాశాన్ని యజమానులకు కల్పిస్తూ బిల్లులో పెట్టింది. ఈ ప్రతిపాదనను యజమానులు ప్రభుత్వానికి పంపించిన 30 రోజులలోగా సమాధానం రాకపోతే ప్రభుత్వం ఆమోదించినట్లుగానే పరిగణించబడుతుంది.

కార్మికుల పనిగంటల పంపిణీ కాలాన్ని 10.30 గంటల నుండి 12 గంటలకు పెంచింది. ఆకుపేషన్ ల్ సేఫ్టీ (వృత్తిపర భద్రత) మరియు హెల్త్ బాండ్ ఆఫ్ ఇండియా సంస్థను అపరిమితమయిన అధికారాలతో ఏర్పాటు చేయటాన్ని కార్మిక సంఘాలే గాకుండా కొన్ని రాష్ట్ర ప్రభుత్వాలు కూడా వ్యతిరేకించాయి. కార్మిక సంఘాలు వ్యతిరేకించినా, మరెవరు వద్దన్నా వినకుండా చట్టాల్లో కార్మిక వ్యతిరేక మార్పులను మోడీ ప్రభుత్వం చేస్తున్నది.

యజమానులు ఏం చేయదల్చుకుంటే దాన్ని స్వేచ్ఛగా చేసుకునే విధంగా ప్రభుత్వం చేస్తున్న మార్పులు సహాయపడతాయి. యజమానులు చట్టాలు అమలు చేస్తున్నామంటూ తమంతట తామే సర్టిఫికేట్లు ఇచ్చుకునే అవకాశాన్ని ప్రభుత్వం కల్పించింది. తనిఖీలకు విరామం ప్రకటించింది.

కేసు నెం.4 : కాంట్రాక్టు కార్మికుల సమస్యలను కేంద్ర ప్రభుత్వం శాశ్వతంగా ప్రక్కకు నెట్టే ప్రయత్నం చేస్తున్నది. కాంట్రాక్టు కార్మికుల ప్రధాన సమస్య సమాన పనికి సమాన వేతనం రాకపోవటం. పర్మినెంట్ కార్మికులు చేసే పనినే కాంట్రాక్టు కార్మికులు చేస్తున్నారు. అటువంటప్పుడు పర్మినెంట్ కార్మికుల వేతనాలు, బెనిఫిట్లను కాంట్రాక్టు కార్మికులకు ఇవ్వాలని, కాంట్రాక్టు కార్మికుల రెగ్యులరైజేషన్ మరియు నిషేధం చట్టం

రూల్స్ లో వుంది. కానీ అది అమలు కావటం లేదు. దీన్ని అమలు చేయాలని కార్మికులు ఎప్పటినుండో పోరాడుతున్నారు. పోయిన సంవత్సరం సెప్టెంబరు 2న జరిగిన అఖిలభారత సమ్మెలో కూడా ఉన్న ప్రధాన డిమాండ్ లో ఇది ఒకటి. మరలా ఈ సంవత్సరం సెప్టెంబర్ 2లో జరిగే సమ్మెలో కూడా ఉన్న ప్రధాన కోర్కెల్లో ఇది ఒకటి కాబోతున్నది. సమాన పనికి సమాన వేతనంతో పాటూ కాంట్రాక్టు కార్మికుల్ని పర్మినెంట్ చేయాలనే కోర్కె కూడా ఎప్పటి నుండో పరిష్కారం కాకుండా మిగిలిపోయింది.

ఈ రెండు ప్రధాన సమస్యలు పరిష్కారం గాకుండా ఉండిపోవటానికి కేంద్ర, రాష్ట్ర ప్రభుత్వాలు అనుసరిస్తున్న వైఖరులే కారణం. సమాన పనికి సమాన వేతనం సమస్య పరిష్కారాన్ని ప్రక్కదారి పట్టించేందుకు కేంద్ర ప్రభుత్వం ఇప్పుడొక ప్రతిపాదన తెచ్చింది. కాంట్రాక్టు వర్కర్లకు చెల్లించాల్సిన వేతనం, కనీస వేతనాల చట్టం షెడ్యూలు ప్రకారం చెల్లించాల్సినది లేదా ఒప్పందం ప్రకారం నిర్ణయింపబడినది లేదా పదివేల రూపాయలలో ఏది ఎక్కువ ఉంటే అదిగా ఉండాలంటూ చట్టం రూల్ 25(IV)ను మార్చే ప్రతిపాదన పెట్టింది. దీన్నే కాంట్రాక్టు వర్కర్లకు నెలకు 10 వేల రూపాయల వేతనాన్ని నిర్ణయించామంటూ కేంద్ర కార్మిక శాఖా మంత్రి దత్తాత్రేయ ప్రచారం చేస్తున్నారు.

కేంద్ర ప్రభుత్వ ప్రతిపాదనలో ఒక తిరకాసు ఉంది. కనీస వేతనాల చట్టం క్రింద ఉండే చాలా షెడ్యూల్డ్ ఎంప్లాయిమెంట్స్ లో పర్మినెంట్ వర్కర్లకు రాష్ట్ర ప్రభుత్వాలు నిర్ణయించిన వేతనం 5500 రూపాయల వరకూ 8000 వేల రూపాయలకు మించి ఎక్కడా లేదు. దీన్ని సాకుగా చూపించి యజమానులు కాంట్రాక్టు వర్కర్లకు 10 వేల రూపాయలు ఇవ్వకుండా ఎగ్గొడతారు. కేంద్ర ప్రభుత్వ ప్రతిపాదన తాను ప్రచారం చేసుకునేందుకు మాత్రమే ఉపయోగపడుతుంది.

అందుకని ప్రభుత్వ ప్రతిపాదనలో మార్పు చేయాలని సిఐటియు కోరుతున్నది. 15వ భారత కార్మిక మహాసభ సిఫార్సు మరియు సుప్రీంకోర్టు తీర్పు ప్రకారం ప్రస్తుత ధరల్లో కనీస వేతనాల చట్టం క్రింద ఉండే షెడ్యూల్డ్ ఎంప్లాయిమెంట్స్ లో కనీస వేతనం 18 వేల రూపాయలు ఉండాలి. ఆ ప్రకారం చూస్తే మార్పు ఇలా ఉండాలి. పర్మినెంట్ వర్కర్లకు ఇస్తున్న వేతనం లేదా ఒప్పందం ప్రకారం లేదా 18వేల రూపాయలలో ఏది ఎక్కువ ఉంటే అది ఇవ్వాలని రూల్ 25 IV ను మార్చాలని సిఐటియు కోరుతున్నది. 44వ భారత కార్మిక మహాసభ సిఫార్సులు చేసినట్లుగా ఈ సవరించిన రూల్ ను చట్టంలోని ప్రధాన భాగంలో చేర్చాలి. అప్పుడు మాత్రమే కార్మికులకు న్యాయం జరుగుతుంది. అప్పటి వరకూ దత్తాత్రేయ చేస్తున్న ప్రచారానికి ఏ మాత్రం విలువ ఉండదు.

కాంట్రాక్టు కార్మికులకు సంబంధించిన రెండో సమస్య రెగ్యులరైజేషన్ (పర్మినెంట్ కావటం). కాంట్రాక్టు కార్మికులు చట్టపరంగా రెగ్యులరైజ్ అయ్యే అవకాశం దేశమంతటా వుంది. మన రాష్ట్రంలో మాత్రం లేదు. ఎందుకంటే చంద్రబాబునాయుడు అంతకు ముందు ముఖ్యమంత్రిగా ఉండగా 2003వ సంవత్సరంలో కాంట్రాక్టు కార్మికుల

చట్టానికి సవరణలు చేశారు. ఆ చట్టంలోని సెక్షన్ 10 ప్రకారం శాశ్వత పనిలో గనుక కాంట్రాక్టు లేబరు ఉంటే ప్రభుత్వం నిషేధించవచ్చు. దానితో అక్కడ ఉన్న కార్మికులు పర్మినెంట్ అవుతారు. ఈ సెక్షన్ ను చంద్రబాబు ప్రభుత్వం రద్దు చేసింది. సెక్షన్ 3,4,5 ప్రకారం కేంద్ర, రాష్ట్ర స్థాయిలో ఉన్న బోర్డులు శాశ్వత పనుల్లో ఉంటే పరిశీలించి దాని నిషేధానికి సిఫార్సు చేస్తాయి.

ఈ 3,4,5 సెక్షన్లను కూడా అప్పుడే చంద్రబాబునాయుడు ప్రభుత్వం రద్దు చేసింది. కాంట్రాక్టు కార్మికుల రెగ్యులరైజేషన్ కాకుండా చేసిన ఈ మార్పులను రద్దు చేసి చట్టాన్ని అంతకు ముందు ఉన్న స్థితికి తేవాలి. కాంట్రాక్టు కార్మికుల ప్రధాన సమస్యలయిన రెగ్యులరైజేషన్, సమాన పనికి సమాన వేతనంకు అడ్డుగా నిలుస్తున్న కేంద్ర ప్రభుత్వ విధానాలను ఓడించటం ద్వారానే వాటిని సాధించగలం.

ఇపిఎఫ్ వడ్డీరేటును తగ్గించటాన్ని వెస్కిత్తుకోవాలి

కేంద్రంలో మితవాది బిజెపి అధికారంలోకి వచ్చిన తర్వాత కార్మిక హక్కులపై దుర్మార్గంగా దాడి చేస్తున్నది. మొన్న ఉద్యోగుల భవిష్య నిధి (ఇపిఎఫ్) పై పన్ను, నిన్న విత్ డ్రాల్ పై ఆంక్షలు తాజాగా ఇపిఎఫ్ వడ్డీరేటుపై కోత విధిస్తూ కార్మికుల హక్కులపై నగ్నంగా దాడులకు తెగబడుతుంది. మొదట రెండు దాడులను కార్మిక సంఘాలు సమైక్యంగా త్రిప్పి కొట్టాయి. ఇపిఎఫ్ వడ్డీ రేటును 9 శాతానికి పెంచాలని కార్మిక సంఘాలు ముక్త కంఠంతో డిమాండ్ చేస్తున్నాయి. ఇపిఎఫ్ విధాన నిర్ణయాక సంస్థ అయిన సెంట్రల్ బోర్డు ఆఫ్ ట్రస్టీస్ అంతకు ముందు సంవత్సరం ఉన్న వడ్డీరేటునే కొంచెం అటుఇటుగా 8.8 శాతం ఇవ్వాలని సిఫార్సు చేస్తే దాన్ని పట్టించుకోకుండా వడ్డీరేటుపై మోడీ సర్కార్ కోత పెట్టింది. ఇపిఎఫ్ కు పైసాకూడా సాయం చేయని కేంద్రం ఇపిఎఫ్ వడ్డీరేట్లపై మాత్రం పెత్తనం చెలాయిస్తుంది. కార్మికుల హక్కులను హరించి యాజమాన్యాలకు దండిగా లాభాలు సమకూర్చిపెడుతుంది. 2015-16లో ఆర్థిక సంవత్సరానికి ఇపిఎఫ్ ఆర్జించే ఆదాయం రూ.34,844 కోట్లు దాకా ఉంటుందని అంచనా వేసిన ఎఫ్.ఐ.ఎ.సి, ఇపిఎఫ్ చందాదారులకు 8.96 శాతం దాకా వడ్డీ ఇచ్చిన ఇంకా 100 కోట్ల రూపాయలు దాకా దాని వద్ద మిగిలి ఉంటుందని చెప్పింది. అదే 8.8 శాతం వడ్డీ ఇస్తే ఈ మిగులు 673 కోట్లు దాకా ఉంటుందని తెల్పింది. దీనిని పరిగణలోకి తీసుకొని సెంట్రల్ బోర్డు ఆఫ్ ట్రస్టీ 8.8 శాతంగా వడ్డీ రేటు ఉండాలని నిర్ణయించింది. చిన్న మొత్తాల పొదుపును ప్రోత్సహించాల్సిన ప్రభుత్వం ఒక పథకం ప్రకారం ఇపిఎఫ్ ను నాశనం చేయడానికి పూనుకుంది. మోడీ ప్రభుత్వ కార్మిక వ్యతిరేక విధానాలను త్రిప్పి కొట్టేందుకు సమాయత్తం కావాలి.

2016 మే దే ప్రణాళిక

మేదే రోజున

ప్రపంచవ్యాప్తంగానూ, మన దేశంలోనూ ఉన్న కార్మికులకు, శ్రమజీవులకూ 2016 మేదే శుభాకాంక్షలు.

అంతర్జాతీయ ద్రవ్య పెట్టుబడి నడిపిస్తున్న నయా పెట్టుబడిదారీ క్రమాన్ని వ్యతిరేకిస్తూ వివిధ ఖండాల్లో పోరాడుతున్న ప్రజలకు, కార్మికులకు సిఐటియు సంఘీభావం వ్యక్తం చేస్తున్నది.

దోపిడీయుత పెట్టుబడిదారి విధానానికి చరమగీతం పాడి సోషలిజం సాధనకోసం జరుగుతున్న పోరాటాలకు సిఐటియు పునరంకితం అవుతున్నది.

అమెరికా మద్దతుతో తమ దేశంపై దురాక్రమణకు పాల్పడ్డ ఇజ్రాయిల్ కు వ్యతిరేకంగా పోరాడుతున్న పాలస్తీనా ప్రజలకు సిఐటియు సంఘీభావం వ్యక్తం చేస్తున్నది. 1967 నాటి సరిహద్దుల మేరకు జెరూసలేం రాజధానిగా పాలస్తీనాను సర్వస్వతంత్ర దేశంగా గుర్తించాలని సిఐటియు డిమాండ్ చేస్తున్నది.

కీలకమైన సహజవనరులపై, సిరియా, ఆఫ్ఘనిస్తాన్, ఇరాక్ లతో సహా కీలకప్రాంతాలపై ఆధిపత్యం కోసం అమెరికా నాయకత్వంలో జరుగుతున్న యుద్ధాలను సిఐటియు ఖండిస్తోంది. ఈ క్రమంలో లక్షలాది మంది అమాయకులైన పౌరులను, మహిళలను, పిల్లలను పొట్టన బెట్టుకున్నారు. నిరాశ్రయులను చేశారు. స్వస్థలాలను వదలి వెళ్లేలా కాందిశీకులుగా తరిమివేయ బడ్డారు. ఈ చర్యలను సిఐటియు నిరసిస్తున్నది.

దోపిడీకి వ్యతిరేకంగా జరిగే వర్గపోరాటంలో సామ్రాజ్యవాద వ్యతిరేక పోరాటం అంతర్జాగ మేనన్న సూత్రాన్ని సిఐటియు నమ్ము తున్నది. సామ్రాజ్యవాదం యొక్క ఆధిపత్య జోక్యాలకు వ్యతిరేకంగా జరుగుతున్న పోరాటాల పట్ల సిఐటియు తన నిబద్ధతను ప్రకటిస్తున్నది.

సామ్రాజ్యవాదానికి వ్యతిరేకంగా ఇంతవరకు 'ప్రపంచ బ్రేడ్ యూనియన్ల సమాఖ్య' (డబ్ల్యుఎఫ్ టియు) సాగించిన ప్రపంచ వ్యాప్త కార్మికవర్గ పోరాటాలను సిఐటియు ఈ సందర్భంగా స్మరించుకుంటున్నది. అదే సమయంలో డబ్ల్యుఎఫ్ టిఓ 17వ కాంగ్రెస్ ఈ కృషిలో మరో మైలురాయి కాగలదని సిఐటియు నమ్ముతున్నది.

దోపిడీకి వ్యతిరేకంగా, హక్కులపై జరుగుతున్న దాడులకు వ్యతిరేకంగా ప్రపంచ వ్యాప్తంగా పోరాడుతున్న ప్రజలకు సిఐటియు సంఘీభావం వ్యక్తం చేస్తున్నది.

దేశంలో ప్రజాస్వామిక హక్కులపై ఇటీవల దాడి పెరిగింది.

- ఎ.కె.పద్మనాభన్

భిన్నాభిప్రాయాన్ని వ్యక్తం చేస్తున్న విద్యార్థులపై, విశ్వవిద్యాలయాలపై దాడులు జరుగుతున్నాయి. యువకుల, విద్యార్థుల భావప్రకటన స్వేచ్ఛ ప్రమాదంలో పడింది. వీటికి వ్యతిరేకంగా పోరాడుతున్న వారందరికీ సిఐటియు సంఘీభావం వ్యక్తం చేస్తున్నది.

తృణమూల్ కాంగ్రెస్ ప్రభుత్వం, దాని గూండాలు పశ్చిమ బెంగాల్ లో నిర్వహిస్తున్న అమానవీయ దాడులను ప్రతిఘటిస్తున్న అక్కడి కార్మికులను, శ్రమజీవులను సిఐటియు అభినందిస్తున్నది.

ప్రపంచ ఆర్థిక సంక్షోభం కొనసాగుతుంది. కొన్ని ప్రాంతాల్లో ఈ సంక్షోభం మరింత ముదురుతోంది. ప్రజలపై భారాల్ని మోపి ఈ సంక్షోభం నుండి బయటపడాలన్న పాలకవర్గాల ప్రయత్నాలు ఫలించలేదు. అంతేకాదు ప్రతికూల ఫలితాలను కూడా ఇచ్చాయి. మరో తీవ్రమైన సంక్షోభానికి బీజాలు కూడా పడుతున్నాయి. నిరుద్యోగం, ఉద్వాసనలు శృతిమించిపోయాయి. విలువైన మానవవనరులను

ఉపయోగించుకొని మానవాళికి మెరుగైన జీవన ప్రమాణాలు సాధించడంలో పెట్టుబడిదారీ యొక్క అసమర్థతను ఈ సంక్షోభం నిరూపిస్తున్నది. కార్మికవర్గం యొక్క పని గంటల్ని వారానికి 35 గంట లకు తగ్గించాలి. ప్రతి పనిదినంలో నాలుగు షిఫ్టుల్లో పనిచేయాలి. ఇది ఉద్యోగాల కల్పనకు, నిరుద్యోగ సమస్య పరిష్కారానికి కొంతమేర ఉపయోగపడుతుందని సిఐటియు భావిస్తున్నది.

ధనికవర్గాలకు, కార్పొరేట్ సంస్థలకు మేలుచేసే విధంగా ప్రభుత్వాలు తమ విధానాలను అమలు చేస్తున్నాయి. ఆర్థిక అంత

రాలు పెరిగిపోతున్నాయి. ఫలితం గా ప్రజల్లో అసంతృప్తి, ఆగ్రహం పెరిగిపోతున్నది. ప్రజానీకంలో వివిధ సెక్షన్లలో భ్రమలు తొలగుతున్నాయి. ప్రపంచంలో 62 మంది అతి సంపన్నుల సంపద సగం జనాభా సంపదతో సమానం. 99 శాతం మంది ఉమ్మడి సంపద కంటే ఒక్క శాతం ఉన్న అత్యంత సంపన్నుల సంపద అధికం. 50 శాతం మంది అతిపేదల ఆదాయాలు 2010-15 మధ్య 41 శాతం తగ్గాయి. ఇది ప్రపంచవ్యాప్త ధోరణికాదు, భారతదేశంలో కూడా ఇదే పరిస్థితి. దేశంలో ఒక్కశాతం అత్యంత సంపన్నులైన వారు 53 శాతం సంపదను పోగేసుకున్నారు. 10 శాతం మంది 76.3 శాతం సంపద పోగేసుకున్నారు. ఈ పరిస్థితి పట్ల ప్రపంచంలోనూ, దేశంలోనూ ప్రజల్లో ఆగ్రహం, అసంతృప్తి పెరుగుతున్నాయని సిఐటియు భావిస్తున్నది.

ఒక ప్రగతిశీల వామపక్ష ప్రత్యామ్నాయం లేని స్థితిలో చాలా

ప్రపంచ కార్మికులారా ఏకం కండి !!



దేశాల్లోతిరోగమన, జాత్యహంకార శక్తులు బలం పుంజుకుంటున్నాయి. ప్రజల అసంతృప్తిని వారి సమస్యలపై పోరాటాల దిశగా కాక, వారి మధ్యనే అనైక్యతను పెంచేందుకు గట్టి ప్రయత్నాలు జరుగుతున్నాయి.

ఈ నేపథ్యంలో కార్మికవర్గంలోనూ అసంఖ్యాక శ్రమజీవుల్లోనూ పోరాట కష్టాలకు అసలు కారణం పెట్టుబడిదారి వ్యవస్థేనన్న అవగాహనను పెంచి, ఆ వ్యవస్థపై అంతిమ పోరాటానికి, దోపిడీ అంతానికి తన సర్వశక్తులు ఒడ్డి కృషి చేస్తానని సిఐటియు ప్రతినబూనుతున్నది.

దేశ ప్రజలు, కార్మికవర్గం రెండు జంట ప్రమాదాలను ఎదుర్కొంటున్నారు. జీవన ప్రమాణాలను దిగజారుస్తున్న నయా ఉదారవాద విధానాల ప్రమాదం ఒకటి, వాటికి వ్యతిరేకంగా పోరాడే ప్రజలను మతం, ప్రాంతం, కులం ప్రాతిపదికగా చీల్చే కుటిల ప్రయత్నాలు రెండో ప్రమాదం. వీటి పట్ల అప్రమత్తంగా ఉండాలని సిఐటియు హెచ్చరిస్తున్నది.

దేశంలో ప్రైవేటు కంపెనీలకు, బహుళజాతి కంపెనీలకు, బడావ్యాపారులకు కేంద్రం పెద్దఎత్తున పన్ను రాయితీ ఇస్తున్నది. బ్యాంక్ బకాయిల ఎగవేత దారులను కాపాడుతున్నది. వీరి ప్రయోజనాలకోసం అన్ని రకాల చట్టాలను సవరిస్తున్నది. సమస్త సహజవనరులను వారికి దారాదత్తం చేస్తున్నది.

అదే సమయంలో దేశంలో సంపద సృష్టికి కారణమైన కార్మికులకు, రైతాంగానికి కడగండే మిగులుతున్నాయి. వారి భూములను కాజేస్తున్నారు, ఉద్యోగాలపై, ఉపాధిపై, జీవనాధారాలపై దాడి చేస్తున్నారు. సంక్షేమంపై ఖర్చు కుదిస్తున్నారు. పోరాడి సాధించుకున్న హక్కులను హరిస్తున్నారు. ఐసిడిఎస్, ఉపాధి హామీ, ఎన్ హెచ్ఎం, మధ్యాహ్న భోజన పథకాల్లో తగ్గతలు విధిస్తున్నారు. రైతుల ఆత్మహత్యలు నిరాశాటంగా సాగుతున్నాయి. మేక్ ఇన్ ఇండియా, స్టార్ట్ అప్ ఇండియా, స్టాండప్ ఇండియాల హోరు పెరిగింది కానీ, ఉపాధి కల్పనలేదు, నిజానికి అది తగ్గుముఖం పట్టింది.

ప్రజల ప్రజాస్వామిక హక్కులపై తీవ్రమైన దాడి జరుగుతోంది. భిన్నాభిప్రాయాన్ని, వాటిని వ్యక్తం చేసేవారిని అణచివేసే ప్రయత్నం జరుగుతోంది. హిందూత్వ బ్రిగేడ్ కు చెందిన వివిధ సంస్థలు భౌతికదాడులకు, హత్యలకు నైతం పాల్పడుతున్నాయి. వారి దృష్టిలో భిన్నాభిప్రాయం ఎవరు వ్యక్తం చేసినా వారు దేశద్రోహులే. లక్షల మందిని చంపేస్తామని, నాలుకలను చీరేస్తామని, తలలు తెగనరకుతామని బహిరంగంగానే హెచ్చరిస్తున్నారు. ఇదంతా ప్రభుత్వం యొక్క లోపాయికారీ మద్దతుతో జరుగుతోంది. ఇలా మాట్లాడుతున్న వారంతా బిజెపికి చెందిన మంత్రులు, ఎమ్మెల్యేలు, ఎంపీలు, నాయకులు మాత్రమే.

దేశ స్వాతంత్ర్యోద్యమంలో పాల్గొన్న చరిత్ర ఆర్ఎస్ఎస్కు లేదు. కానీ అదే ఆర్ఎస్ఎస్ ఇప్పుడు దేశభక్తులెవరో, జాతీయవాదులెవరో సర్టిఫికేట్లు ఇచ్చే హక్కు తనకు తాను దఖలు పరచుకుంటున్నది. దేశ ప్రయోజనాలకు హానికరమైన విధానాల్ని ఒకవైపు అమలుచేస్తూ, వాటిని ప్రశ్నించే వాళ్ల దేశభక్తిని నేడు బిజెపి ప్రశ్నిస్తున్నది.

ఈ మేడే రోజున

హిందూత్వ శక్తులయొక్క మతోన్మాద ఫాసిస్టుచర్యలు దేశంలో మైనార్టీ మతోన్మాదాన్ని, ఉగ్రవాద ప్రమాదాన్ని పెంచుతున్నాయని సిఐటియు గుర్తుచేస్తున్నది. మెజార్టీ, మైనార్టీ మతోన్మాదాలు రెండూ

ప్రమాదకరమైనవేనని, అవి పరస్పర పోషకాలని, వాటి వల్ల శ్రమజీవుల ఐక్యత ప్రమాదంలోపడి దోపిడీ శక్తులకే మేలు జరుగుతుందని సిఐటియు పునరుద్ఘాటిస్తున్నది.

నయాఉదారవాద విధానాలకు వ్యతిరేకంగా జరిగే పోరాటాలలో వర్గశక్తుల మధ్య, మతోన్మాద వ్యతిరేక శక్తుల మధ్య ఐక్యత కీలకమని, ఈ కర్తవ్యానికి సిఐటియు నిబద్ధతతో ఉంటానని సిఐటియు ప్రకటిస్తున్నది.

ఈ నిబద్ధత కారణంగానే ఉదారవాదానికి, మతోన్మాదానికి వ్యతిరేకంగా పనిచేస్తున్న శ్రమజీవులందరినీ ఐక్యం చేసే బాధ్యత సిఐటియు భుజస్కందాలపై ఉంది. అంతేకాదు. వామపక్ష ప్రజాస్వామిక ప్రత్యామ్నాయం (లెఫ్ట్ డెమోక్రటిక్ అలయన్స్) ఏర్పాటు దిశగా వర్గశక్తుల పునరేకీకరణను ముందుకు తీసుకుపోయే కర్తవ్యాన్ని కూడా సిఐటియు స్వీకరిస్తున్నది.

రైతాంగాన్ని, వ్యవసాయ కార్మికులను, నిరుద్యోగులను, యువతను ఒక్కతాటిపై తెచ్చి పాలకవర్గాల ఉదారవాద విధానాలకు వ్యతిరేకంగా, మతం, కులం, ప్రాంతం ఆధారంగా వారిని చీల్చే అన్ని ప్రయత్నాలకు వ్యతిరేకంగా కార్మికవర్గం ముందువీరిన ఉండి పనిచేయాలని సిఐటియు పిలుపునిస్తున్నది.

ట్రేడ్ యూనియన్ అనుబంధాలు ఉండవచ్చు. అసలు లేకపోవచ్చు. వీటికి అతీతంగా దేశంలోని సమస్త కార్మికవర్గం, కేంద్ర కార్మిక సంఘాలు-పారిశ్రామిక ఫెడరేషన్లు 2016 సెప్టెంబర్ 2న తలపెట్టిన దేశవ్యాప్త సమ్మెలో పాల్గొనాలని సిఐటియు పిలుపునిస్తున్నది. కార్మికుల, శ్రామికుల సమస్యలపైనే కాదు ఈ దేశ ఆర్థిక వ్యవస్థనూ, జాతి సార్వభౌమత్వాన్ని కాపాడే లక్ష్యంతో నిర్వహిస్తున్న ఈ సమ్మెలో దేశంలో అన్ని పట్టణాల్లో కార్మికవర్గానికి సాధారణ ప్రజానీకం కూడా మద్దతు ఇవ్వాలని సిఐటియు విజ్ఞప్తి చేస్తున్నది.

భారత కార్మికవర్గానికి సిఐటియు విజ్ఞప్తి

కార్మిక వ్యతిరేక, ప్రజావ్యతిరేక, జాతివ్యతిరేక నయాఉదారవాద విధానాలకు వ్యతిరేకంగా, అనుబంధాలకు అతీతంగా కార్మికవర్గం ఐక్యం కావాలి, పోరాడాలి.

హక్కులపై, ఉద్యోగాలపై, జీవనాధారాలపై, పని పరిస్థితులపై పెరుగుతున్న దాడులకు వ్యతిరేకంగా వివిధ సెక్టార్లలో, రాష్ట్రాల్లో జరుగుతున్న పోరాటాల మధ్య సంఘీభావానికి కృషి చేయాలి.

ఇతర శ్రమజీవులు, రైతాంగం, వ్యవసాయ కార్మికులు, వృత్తిదారులు, గ్రామీణ కార్మికులు మరింత ఉన్నతస్థాయి పోరాటాలలో పాల్గొనేలా ఐక్యత సాధించాలి. నయాఉదారవాద విధానాలను ఓడించాలి. కార్మికవర్గ సమస్త సమస్యలకూ మూలం పెట్టుబడిదారి వ్యవస్థేనన్న విషయాన్ని గుర్తించాలి. ఏ ముసుగులోనైనా, ఏ వేషంలోనైనా ఐక్యతను దెబ్బతీసే ప్రయత్నాల పట్ల అప్రమత్తంగా ఉండాలి, వాటిని తిప్పికొట్టేందుకు సిద్ధపడాలి.

ఈ 2016 మే డే రోజున

కార్మికవర్గ అంతర్జాతీయ సంఘీభావం కోసం సకల దోపిడీలకు, అణచివేతలకు వ్యతిరేకంగా ఐక్యత కోసం ఈ సందర్భంగా సిఐటియు తన గళాన్ని బలంగా వినిపిస్తున్నది.

- (అనువాదం ఎ. రఘునాథరెడ్డి)

గ్రామ రెవెన్యూ సహాయకుల సంఘం 5వ రాష్ట్ర మహాసభ

గ్రామ రెవెన్యూ సహాయకుల సంఘం 5వ రాష్ట్ర మహాసభలు ఏప్రిల్ 23, 24 తేదీల్లో కడప నగరంలో జయప్రదంగా జరిగాయి. 23వ తేదీ ఉదయం ర్యాలీ, అనంతరం కళాక్షేత్రంలో బహిరంగసభ జరిగింది. బహిరంగసభకు ముఖ్యఅతిథులుగా సిఐటియు రాష్ట్ర ప్రధాన కార్యదర్శి ఎం.ఎ గఫూర్, ఎంఎల్సీ వై. శ్రీనివాసులరెడ్డి హాజరై ప్రసంగించారు. అనంతరం రెండు రోజుల పాటు ప్రతినిధుల సభ జరిగింది. వివిధ జిల్లాల నుండి 350 మంది ప్రతినిధులు హాజరయ్యారు. వ్యసాయ కార్మిక సంఘం రాష్ట్ర కార్యదర్శి దదాల సుబ్బారావు, సిఐటియు రాష్ట్ర కార్యదర్శి కె.ఉమామహేశ్వరావు, ఎంఎల్సీ గేయానంద్ హాజరయ్యి సౌహార్ద సందేశమిచ్చారు. మహాసభలో 7 తీర్మానాలు చేయడం జరిగింది. 010 పద్దు ద్వారా వేతనాలివ్వాలని, కనీస వేతనం 15 వేలు ఇవ్వాలని, విఆర్ఎలను నాల్గోతరగతి ఉద్యోగులుగా గుర్తించి రెగ్యులరైజ్ చేయాలని, నామినీలుగా పనిచేస్తున్న వారసులకు విఆర్ఎలుగా నియమించాలని తదితర తీర్మానాలు చేయడం జరిగింది. మహాసభ 33 మందితో నూతన రాష్ట్ర కమిటీ ఎన్నుకోవడం జరిగింది. రాష్ట్ర అధ్యక్షులుగా ఎన్. పెద్దన్న, రాష్ట్ర ప్రధాన కార్యదర్శిగా ఎం. బాలకాశి మరియు ఆఫీస్ బేరర్స్ గా అప్పలస్వామి (శ్రీకాకుళం), సత్యనారాయణ (విశాఖ), వీరభద్రరావు (తుంగుగో), మీసాలక్ష్మిమూర్తి (పల్నాడు), బి. వెంకటరత్నం (కిష్ట), పాతూరి ప్రభాకరరావు (గుంటూరు), వివేకానంద(ప్రకాశం), రాధాకృష్ణ (నెల్లూరు), జి ధైర్యం (కడప), నర్సప్ప (అనంతపురం), మధుక్రిష్ణ (కర్నూల్) లను ఎన్నుకోవడం జరిగింది.

కూలి రేట్లు పెంచాలని టోకెన్ సమ్మె చేసిన సివిల్ సప్లై హమాలీ కార్మికులు

సివిల్ సప్లై హమాలీలు కూలి రేట్లు పెంచాలని రాష్ట్ర వ్యాప్త సమ్మెలో భాగంగా కర్నూలు, అపంతపురం, ప్రకాశం, గుంటూరు, కృష్ణా, పశ్చిమ గోదావరి, తూర్పుగోదావరి, శ్రీకాకుళం జిల్లాల్లో హమాలీ కార్మికులు స్టాక్ పాయింట్ల వద్ద హమాలీ కార్మికులు ఉదయం 10.00 గం||ల నుండి సాయంత్రం 6 గం||ల వరకు సమ్మె చేశారు. సమ్మె చేస్తున్న కార్మికులనుద్దేశించి కర్నూలులో ఎ.పి.సివిల్ సప్లై హమాలీ వర్కర్స్ యూనియన్ రాష్ట్ర అధ్యక్షుడు ఆర్.కృష్ణ మాట్లాడుతూ హమాలీ కార్మికులకు క్వింటాలుకు రూ.2/- పెంచడం అన్యాయమని, కనీసం యూనియన్ ప్రతినిధులతో చర్చించకుండా ఏకపక్షంగా ప్రకటించడాన్ని ఆయన ఆక్షేపించారు. క్వింటాలుకు రూ.12/-ల నుండి రూ.30/- పెంచాలని డిమాండుపై కూలిరేట్లు పెంచేంత వరకు పోరాటం ఉద్యతం చేస్తామని హెచ్చరించారు. ప్రభుత్వం కూలిరేట్లు పెంపులో ఆలోచించాలని తెలిపారు. బోనస్ 3000/- రూపాయల నుండి 10 వేలకు పెంచాలని ఇ.ఎస్.ఐ సౌకర్యం కల్పించాలని, పెన్షన్ సౌకర్యం ఇవ్వాలని దహన సంస్కారములకు 20 వేల రూపాయలు ఇవ్వాలని డిమాండు చేశారు.

మంత్రి కె.ఇ.కృష్ణమూర్తికి

వినతి పత్రం అందజేస్తున్న హమాలీ కార్మికులు

రాష్ట్రంలో సివిల్ సప్లై హమాలీ కార్మికులు 5 వేల మంది పని చేస్తున్నారు. రాష్ట్ర ప్రభుత్వంతో ప్రతి రెండు సం||లకు ఒక సారి కూలి రేట్లు పెంచాలని ఒప్పందం కుదిరింది. కూలి రేట్లు అగ్రిమెంట్ 31.12.2015 నాటికి ముగిసింది. 1.10.2016 నుండి కొత్త కూలి రేట్లు అమలు జరగాలి. ప్రభుత్వానికి ఎన్ని సార్లు వినతి పత్రాలు సమర్పించినా ఇంతవరకు పరిష్కారం చేయలేదు. ప్రస్తుతం క్వింటాలుకు రూ.12/-లు ఇస్తున్నారు. ప్రభుత్వం నిత్యావసర వస్తువుల ధరలు అనుగుణంగా కూలి రేట్లు పెంచాలి.

ప్రభుత్వము ఎఫ్సిఐ కార్మికుల మాదిరిగా సివిల్ సప్లై హమాలీ కార్మికులను నాల్గవ తరగతి ఉద్యోగులుగా గుర్తించాలి. క్వింటాలుకు రూ.12/-ల నుండి 30/-లకు పెంచాలి. బోనస్ రూ.3000/- నుండి 10,000/-లకు పెంచాలి. ఐ.ఎస్.ఐ.సౌకర్యం కల్పించాలి. యూనిఫాం కుట్టుకూలి జతకు రూ.200/-ల నుండి 400/-ల వరకు పెంచాలి. జనశ్రీ భీమా పథకాన్ని రూ.30,000/-ల నుండి 1,00,000/-లు



పెంచాలి. 58 సంవత్సరాలకు దాటిన వారికి పెన్షన్ సౌకర్యం ఇవ్వాలని మంత్రి కె.ఇ.కృష్ణమూర్తికి హమాలీ కార్మికులు వినతి పత్రం ఇచ్చారు.

జయప్రదమైన కళాకారుల శిక్షణా శిబిరం

కార్మిక రంగంలోని కళాకారులకు శిక్షణనిచ్చి నైపుణ్యం పెంచేందుకు ప్రయోగాత్మక కృషిని సిఐటియు ఆంధ్రప్రదేశ్ రాష్ట్ర కమిటీ చేపట్టింది. అందులో భాగంగా ఏప్రిల్ 16-18 వరకు గుంటూరు జిల్లా తాడేపల్లి వట్టణంలో గల సిఐఐ(యం) కార్యాలయం నందు శిక్షణాశిబిరం నిర్వహించబడింది.

2016 'మేడే' దినోత్సవాన్ని ఒకరోజు కాకుండా వారోత్సవంగా నిర్వహించాలని సిఐటియు రాష్ట్ర కమిటీ నిర్ణయించింది. కళారూపాల ద్వారా కార్మికవాదంలో విస్తృతంగా ప్రచారం నిర్వహించాలని కూడా సిఐటియు నిర్ణయించింది. ఈ శిక్షణా శిబిరం అందుకు తోడ్పడాలనేది సిఐటియు అభిమతం.

శిక్షణాశిబిరాన్ని 16.4.2016న సిఐటియు రాష్ట్ర అధ్యక్షులు కా||ఎన్.పుణ్యవతి "ఎర్రపూల వనంలోనపువ్వు రాలిందోయ్ నగా దారిలో ఆ పువ్వుఎవ్వరో చెప్పు మాయమ్మ నగా దారిలో ఆ పువ్వు సుందరయ్య అమరుడాయెను" అంటూ పాటతో ప్రారంభించగా, కళాకారులందరూ ఆమెతో గొంతు కలపి సందడి చేశారు. "ఆటా-పాట" కష్టజీవి శ్రమలో నుండే పుట్టుకొచ్చాయని, ప్రజల జీవితాలతో ముడిపడిన కళలు చరిత్రలో సజీవంగా నిలిచిపోతాయని పుణ్యవతి పేర్కొన్నారు. పెట్టుబడిదారీ భావ జాలం ప్రజల ఆలోచన చైతన్య స్థాయిని మొద్దుబారుస్తుందని, కులం, మతం, ప్రాంతీయతత్వాలకు ఆజ్ఞం పోస్తుందని ఆమె ఆవేదన వ్యక్తం చేశారు. కార్మికులలో చైతన్య స్థాయిని నెలకొల్పేందుకు, కార్మిక కళలు మరింత అభివృద్ధి కావాలని, అది జరిగినప్పుడే సమాజమార్పు సాధ్యమౌతుందని ఆమె తెలిపారు. ప్రజానాట్యమండలి సీనియర్ నాయకులు గాదె సుబ్బారెడ్డి మాట్లాడుతూ ఆంధ్రరాష్ట్ర చరిత్రలో కార్మిక రంగంలో కళాకారుల అభివృద్ధికి కృషి చేస్తున్న ఏకైక సంఘం సిఐటియు అని కొనియాడారు. ఈ కృషి నిరంతరం కొనసాగాలని ఆయన ఆకాంక్షించారు.

మూడు రోజుల శిక్షణాశిబిరాన్ని విశాఖనగరం, విశాఖ రూరల్, తూర్పుగోదావరి, రాజమహేంద్రవరం, పశ్చిమగోదావరి, కృష్ణా, అనంతపురం, కర్నూలు జిల్లాల నుండి హాజరైన కళాకారులకు పాటలు, నృత్యం, నాటికలు మీద శిక్షణ ఇచ్చారు. పాటలకు ప్రజానాట్యమండి నాయకులకు రమణ, సురేష్, మంగరాజు, నృత్యానికి రాజేష్లు - వినోద్ నాటికలు కవి, అప్పారావులు రీ-సోర్స్వర్సన్స్గా వ్యవహరించారు. రచయిత, దర్శకుడు అయిన కవి అక్కడికక్కడే తయారు చేసిన పోరాటం అనే నాటికను కళాకారులకు నేర్పడం చెప్పుకోతగ్గ విషయం. శింగన్వాడీ, మున్సిపల్ కార్మికులు, భవన నిర్మాణం, ఫాక్టరీ కార్మికుల



సమస్యలపై, నృత్యరూపకం అన్ని సెక్షన్ల ప్రజల్ని ఆకట్టుకునే విధంగా రూపొందించి కళాకారులకు నేర్పిన రాజేష్, వినోద్లు అభినందనీయులు.

"సుత్తికొడవలి సిఐటియు జెండాపిలుస్తోంది" వంటి 15 రకాల పాటలను వివిధ జిల్లాల కళాకారులకు కా||రమణ, సురేష్, మంగరాజులు బాగా నేర్పారు.

శిక్షణా శిబిరాన్ని 2వ రోజు ప్రముఖ సినీ దర్శకులు సి. ఉమామహేశ్వరరావు సందర్శించారు. 3 రకాల శిక్షణను పరిశీలించి అసంఘటితరంగ కార్మికులుగా వుంటూ, చాలీచాలని వేతనాలతో బ్రతుకుతూ, కార్మిక సమస్యలపై కళారూపాల ద్వారా ప్రచారం చేసేందుకు సిద్ధమై వచ్చిన కళాకారులందరికీ అభినందనలు తెలిపారు. సిఐటియు రాష్ట్ర ప్రధాన కార్యదర్శి కా||ఎం.ఎ.గృహర్ శిబిరాన్ని సందర్శించి, కళాకారులనుద్దేశించి ప్రసంగించారు. 'మేడే' వారోత్సవం జయప్రదం చేయడమే కాదు. జూన్ నెలలో జరిగే సిఐటియు 14వ, రాష్ట్ర మహాసభలు జయప్రదం చేసేందుకు కళారూపాల ద్వారా ప్రచారం చేయాలని కోరారు. ఉపన్యాసాల కంటే కళారూపాల ద్వారానే ప్రజలను త్వరగా మేల్కొల్పుగలమని ఆయన అన్నారు. బూర్జువా కళలు దోపిడీని, మూఢచారాలను బలపరుస్తూ సమాజంలో పేద-ధనిక తారతమ్యాలను పెంచడానికి తోడ్పడుతుంటే ప్రజాకళలు దోపిడీ రహిత సమాజం స్థాపనకు నాందికావాలని సూచించారు. ప్రజానాట్యమండలి అధ్యక్షులు భాషా తదితరులు శిక్షణా శిబిరాన్ని పర్యవేక్షించారు. 3 రోజుల శిక్షణాశిబిరానికి సిఐటియు రాష్ట్ర కార్యదర్శి కె.ఉమామహేశ్వరరావు కో-ఆర్డినేటర్గా వ్యవహరించారు.

- కె.ఉమామహేశ్వరరావు, సిఐటియు రాష్ట్ర కార్యదర్శి



రాజ్యాంగ నిర్మాతకు 125 అడుగుల విగ్రహాన్ని నిర్మించడం కాదు నేడు చేయాల్సింది. ఆ రాజ్యాంగంలో పొందుపరిచిన రిజర్వేషన్లను ప్రైవేట్ రంగంలో కూడా అమలయ్యే విధంగా ప్రభుత్వం చర్యలు చేపట్టాలి.
-బి.వి.రాఘవులు, సిఐడియు మాజీ కార్యదర్శి

బి.ఓ.ఏలకు

కనీస వేతనం చెల్లించాలి

ఆంధ్రప్రదేశ్ వెలుగు విఓఎల (యానిమేటర్స్) సంఘం రాష్ట్ర కమిటీ సమావేశం విజయవాడ సిఐడియు రాష్ట్ర కార్యాలయంలో యం. జగన్నాథం అధ్యక్షతన జరిగింది. యూనియన్ రాష్ట్ర ప్రధాన కార్యదర్శి కె.ధనలక్ష్మి మాట్లాడుతూ ఏళ్లతరబడి విఓఎలతో రాష్ట్ర ప్రభుత్వం వెట్టి చాకిరి చేయించుకుంటూ వేతనాలు చెల్లించడం లేదు. పొదుపు సంఘాల నిర్వహణకు కృషి చేస్తున్న విఓఎల పట్ల ప్రభుత్వ నిర్లక్ష్యం విడనాడాలి. అభయహస్తం, ఆమ్ఆర్మీ నర్వీసు రుసుములను సహితం 2 సంవత్సరాలుగా చెల్లించటం లేదు.

గ్రామ సంఘం, సర్ప నుండి చెల్లించాల్సిన గౌరవవేతనాన్ని చెల్లించకపోగా రోజు రోజుకి పనిభారాన్ని పెంచుతున్నారు. కొత్త సిమ్ కార్డు, ట్యాబ్ ఇచ్చి ఎప్పటికప్పుడు సమాచారాన్ని ఆన్లైన్లో సెర్చ్ అందించాలని హుకుం జారీ చేస్తున్నారు. గ్రామ సంఘాల్లో ఆదాయం లేదనే పేరుతో వేతనాలు చెల్లించడం లేదు. కానీ వేల రూపాయలు పెట్టి ట్యాబ్ కొనుగోలు చేసి పేద మహిళలపై మరింత భారాన్ని మోపుతున్నారు.

రాష్ట్రంలో వున్న 20 వేల మంది విఓఎలకు 2013 జూన్ నెల నుండి అమలు కావల్సిన గౌరవ వేతనాన్ని వెంటనే అమలు చేసి బకాయిలు చెల్లించాలన్నారు.



కేంద్ర, రాష్ట్ర పథకాలలో పనిచేస్తున్న వారిని వర్క్లర్స్ గా గుర్తించాలని. కనీస వేతనం 15000/- చెల్లించాలని, ఉద్యోగ భద్రత కల్పించాలని, పిఎఫ్, ఇఎస్ఐ, ప్రమోషన్స్, ప్రమాదబీమా, గ్రాడ్యూటీ, పెన్షన్, మెటర్నటీ లీవు కార్మికులకు సంఘటితమయ్యే హక్కు బేరసారమాడే హక్కు, సామాజిక భద్రత తదితర చట్టబద్ధమైన సౌకర్యాలు కల్పించాలని, పథకాలకు సరిపడా నిధులు బడ్జెట్లో కేటాయించాలని డిమాండ్ చేస్తూ సిఐడియు అఖిల భారత కమిటీ ఇచ్చిన పిలుపు మేరకు ఏప్రిల్ 10వ తేదీన దేశ వ్యాప్తంగా ప్రదర్శనలు, ధర్నాలు, మానవ హోరాలు, సదస్సులు తదితర కార్యక్రమాలు నిర్వహించబడ్డాయి.

ఈ నేపథ్యంలో అఖిల భారత స్థాయిలో 2015 డిసెంబరు 10న ఢిల్లీలో సిఐడియు స్కీం వర్క్లర్ల జాతీయ సదస్సు నిర్వహించింది. ఈ పథకాల పట్ల కేంద్ర ప్రభుత్వం అనుసరిస్తున్న వివక్షతను విడనాడాలని జాతీయ సదస్సు డిమాండ్ చేసింది. స్కీం వర్క్లర్లను సంఘటితం చేసి ఐక్యపోరాటాలు నిర్వహించాలని అందులో భాగంగా 2016 ఏప్రిల్ 10న డిమాండ్స్ దే నిర్వహించాలని జాతీయ సదస్సు నిర్ణయించింది. ఈ పిలుపును మన రాష్ట్రంలో జయప్రదం చేసేందుకు రాష్ట్ర జిల్లా స్థాయిల్లో సమావేశాలు నిర్వహించబడ్డాయి. ఏప్రిల్ 10న మండల సదస్సులు జయప్రదం చేయడానికి ముందుగా 4 జిల్లాల్లో జరిగిన జిల్లా సదస్సుల్లో 283 మంది 5 రంగాల నుండి పాల్గొన్నారు. కర్నూలు జిల్లా కేంద్రంలో రౌండ్ టేబుల్ సమావేశం జరిగింది. ఏప్రిల్ 10న 13 జిల్లాల్లో 154 మండలాల్లో 8 డివిజన్స్ లో జరిగిన సదస్సుల్లో 5 రంగాల నుండి 7275 మంది పాల్గొన్నారు. ఈ సందర్భంగా 2 రకాల కరపత్రాలు వేసాము. వర్క్లర్ల సమస్యలపై 10 జిల్లాల్లో 61000 కరపత్రాలు, లబ్ధిదారుల కరపత్రం 4 జిల్లాల్లో 33000 ముద్రించి పంపిణీ చేయడం జరిగింది.

స్కీం వర్క్లర్లు ఐక్యంగా చేసే పోరాటాల వలనే స్కీమ్మను కాపాడుకోగలము. స్కీం వర్క్లర్ల మధ్య ఐక్యత మరింత పెరగాలి. తద్వారా పథకాలలో పనిచేసే కార్మికుల సమస్యలు పరిష్కారం కాగలవు. పథకాలు సక్రమంగా అమలు జరిగితేనే ప్రజలకు కొంతమేరకైనా మేలు చేకూరగలదు. ఆదిశగా కార్మికులు, లబ్ధిదారులు భవిష్యత్లో ఐక్యపోరాటాలు చేయడానికి సిద్ధం కావాలి.

బ్రాండిక్స్ కార్మికుల సమస్యలు పరిష్కరించాలి

బ్రాండిక్స్ లో పనిచేస్తున్న 18వేల మంది కార్మికుల సమస్యలు పరిష్కరించాలని ఏప్రిల్ 23న మండల కార్యాలయాల వద్ద ధర్నాలు నిర్వహించారు. కనీస వేతనం 10000/- రూపాయలు చెల్లించాలని, రిజైన్ చేసిన వెంటనే పిఎఫ్ సొమ్ము చెల్లించాలని, తీవ్రమైన వేధింపులు అరికట్టాలనే డిమాండ్స్ సాధనకై ఏప్రిల్ 15 నుంచి ఆందోళన చేస్తున్న నేలాది మంది బ్రాండిక్స్ కార్మికుల సమస్యలు పరిష్కారం చేయాలని మండల కార్యాలయాల వద్ద జరిగిన ధర్నాలలో పాల్గొన్న వక్తలు డిమాండ్ చేశారు. కార్మికుల ఐక్యతను విచ్ఛిన్నం చేయడానికి యాజమాన్యం కుట్రలు పన్నుతున్నారని వారు దుయ్యబట్టారు. పనిలోకి రాకపోతే ఉద్యోగాల నుండి తొలగిస్తామని, చేసిన పనికి వేతాలను కూడా చెల్లించమని, కంపెనీనే మూసివేస్తామనే పద్ధతిలో మేనేజ్మెంట్ వారి తాబేదార్ల ద్వారా కార్మికుల ఐక్యతను విచ్ఛిన్నం చేయడానికి పన్నుతున్న కుట్రలను కార్మికులంతా ఐక్యంగా త్రిప్పి కొట్టాలని పిలుపునిచ్చారు. బ్రాండిక్స్ లో పనిచేస్తున్న కార్మికుల సమస్యలు 150 ఏళ్ళ క్రితం అమెరికాలో చికాగో నగరంలో జరిగిన కుట్టువని కార్మికులు అనుభవించిన హింసను గుర్తుకు తెస్తున్నాయి. బాత్ రూంకు వెళ్ళాలన్నా దీం లీడరు ఆపైన ఉన్న సూపర్వైజర్ తో సహా సంతకంతో అనుమతి ఇవ్వాలన్న దౌర్భాగ్యపు పరిస్థితి నెలకొని ఉన్నది. గంటకు గంటకు చేసిన పనిని లెక్కించే పద్ధతి, టార్గెట్ పూర్తికాకపోతే దుర్భాషలు తప్పడం లేదు. చెప్పడానికి వీలుగాని పద్ధతిలో వేధింపులు. వీటన్నింటినీ దీర్ఘకాలంగా భరిస్తున్న కార్మికులు ఒక్కసారిగా వారి ఆవేదన ఆందోళన



రూపం దాల్చింది. ఫలితంగానే కార్మికులు సమ్మెబాట పట్టారు. ఈ పోరాటం విజయవంతం అయ్యేంతవరకు సిఐటియు వీరి వెన్నెంటి ఉంటామన్నారు. మండల ధర్నాలలో సిఐటియు ఆల్ ఇండియా కార్యదర్శి వర్మింగ్ ఉమెన్ ఆల్ ఇండియా కన్వీనర్ డా॥ హేమలత సిఐటియు రాష్ట్ర ఉపాధ్యక్షులు సి.హెచ్.నర్సింగరావు, వర్మింగ్ ఉమెన్ స్టేట్ కన్వీనర్ కె.ధనలక్ష్మి ధర్నాల్లో పాల్గొన్నారు. సిఐటియు ఉపాధ్యక్షులు కె.స్వరూపరాణి, కార్యదర్శి కె.సుబ్బరావమ్మ, బేబీరాణి, జిల్లా ప్రజాతంత్రనాయకులు లోకనాథం సిఐటియు, జిల్లా కార్యదర్శి రమేష్, వర్మింగ్ ఉమెన్ జిల్లా కన్వీనర్ అరుణ, జిల్లా అధ్యక్షులు కోటేశ్వరావు, ఐదవ అధ్యక్ష కార్యదర్శులు ప్రభావతి, డి.రమాదేవి తదితరులు గ్రామాల్లో పర్యటించారు.

బ్రాండిక్స్ కార్మికులపై పోలీసుల నిర్బంధం



“రాజ్యాంగ హక్కుల్ని కాలరాస్తున్న టి.డి.పి”

ఉపాధ్యాయ, ఉద్యోగ సంఘాల ఆధ్వర్యంలో గుంటూరులో ప్రదర్శన


తమ హక్కుల కోసం పోరాడుతున్న కార్మిక సంఘాల ఉనికిని దెబ్బతీసేందుకు అధికార పార్టీ నాయకులు చేస్తున్న ప్రయత్నాలను నిరసిస్తూ 12.04.2016న గుంటూరులో ఉద్యోగ, ఉపాధ్యాయ సంఘాల ఆధ్వర్యంలో శంకర్ నివాస్ సెంటర్ నుండి లాడ్జి సెంటర్ వరకు ప్రదర్శన జరిగింది.

అనంతరం జరిగిన సభలో యు.టి.ఎఫ్ రాష్ట్ర సహాధ్యక్షులు నక్కా వెంకటేశ్వర్లు ప్రసంగిస్తూ కనీస వేతనాల కోసం ఉద్యమిస్తున్న అంగన్వాడీలను అధికార పార్టీ నాయకులు జిల్లాలోని అనేక ప్రాంతాలలో బెదిరిస్తూ వారిని తాము ఏర్పాటు చేసిన యూనియన్‌లో చేరమని ఒత్తిడి తీసుకురావడం అప్రజాస్వామికమని, కార్మిక సంఘాలను విచ్ఛిన్నం చేసి రాజకీయ ప్రయోజనం పొందాలను కోవడం నియంతృత్వ ధోరణులకు నిదర్శనమన్నారు.

శాసన మండలి మాజీ సభ్యులు కె.ఎస్ లక్ష్మణరావు ప్రసంగిస్తూ రాజ్యాంగ బద్ధంగా తమ కిష్టమైన యూనియన్‌లో చేరే హక్కు కార్మికులందరికీ ఉన్నదని, అయితే అధికారుల ఒత్తిడి మరియు తెలుగుదేశం పార్టీ నాయకుల బెదిరింపులు పరిశీలిస్తే అంగన్వాడీల పట్ల కక్షపూరిత వైఖరి అర్థమవుతోందన్నారు.

సి.ఐ.టి.యు, జిల్లా ప్రధాన కార్యదర్శి వై.నేతాజీ ప్రసంగిస్తూ కార్మిక సంఘాలు అభివృద్ధికి అటంకమని ఒక ప్రక్క విమర్శిస్తూ మరో ప్రక్క కార్మికోద్యమాన్ని ప్రక్కదారి పట్టించేందుకు టి.డి.పి అనుబంధ సంఘాల ఏర్పాటు సహేతుకమా? అని ప్రశ్నించారు.

వివిధ సంఘాల నుండి ఆర్.శివన్నారాయణ (పోస్టల్), వి.వి.కె.సురేష్ (ఎల్.ఐ.సి), యు.టి.ఎఫ్ జిల్లా అధ్యక్షులు కె.నాగమల్లేశ్వరరావు, ప్రధాన కార్యదర్శి ఎం.హనుమంతరావు, డి.వి.స్వామి (ఆర్.టి.సి), కాపు శ్రీనివాస్, ఎం.రామకృష్ణ, ఎం.డి.అక్బర్ (ఆవాజ్), ఎల్.ఎస్.భారవి తదితరులు పాల్గొన్నారు.



డ్రైవింగ్ స్కూల్ ఏర్పాటు చెయ్యాలి



నెల్లూరు జిల్లా ఆటో కార్మిక సంఘం (సిఐటియు) జిల్లా కమిటీ సమావేశం కా॥శ్రీహరి భవనము సిఐటియు నెల్లూరు నగరమునందు కా॥వి.వి.రమణయ్య అధ్యక్షతన సమావేశము జరిగినది. ఈ సమావేశంలో ఆటో కార్మిక సంఘం జిల్లా కార్యదర్శి జె.లక్ష్మి నరసయ్య, జిల్లా ఉపాధ్యక్షులు ఎస్.కె.బషీర్ అహ్మద్లు మాట్లాడుతూ ఆటో రంగము నిరుద్యోగ యువతకు ఉపాధి రంగంగా మారింది. నెల్లూరు జిల్లాలో 35 వేల ఆటోలు ఉన్నాయి. డ్రైవర్లు, మెకానిక్‌లు, టింకరింగ్, ఎలక్ట్రిషియన్లు, టాపుకుట్టేవాళ్ళు, పెయింటర్లు ‘ఆటోమోబైల్స్ దాదాపు లక్ష మందిపైనా ఈ జిల్లాలో ఆటోరంగాన్ని నమ్ముకొని జీవనం’ సాగిస్తున్నారు. ఆటో డ్రైవర్లకు ప్రభుత్వమే డ్రైవింగు స్కూల్ ఏర్పాటు చేసి శిక్షణ ఇచ్చి శిక్షణ పొందిన కార్మికులకు చదువుతో నిమిత్తం లేకుండా డ్రైవింగు లైసెన్సు బ్యాడ్జీలు ఇవ్వాలని, ట్రాఫిక్ నిబంధనల మీద అవగాహన కల్పించాల్సిన బాధ్యత ప్రభుత్వానిది. పార్కింగ్ స్థలాలు చూపించకుండా పోలీసు అధికారులు మారినప్పుడల్లా ట్రాఫిక్ నియంత్రణ పేరుతో ఆటో కార్మికులను వేధింపులకు గురిచేయడం సరైన పద్ధతికాదు. ఆటో రంగాన్ని ఉపాధి రంగంగా గుర్తించాలన్నారు. లైసెన్సు కలిగిన ప్రతి ఆటో కార్మికునికి ప్రమాద భీమా కల్పించాలన్నారు. చదువుతో నిమిత్తం లేకుండా లైసెన్సులు, బ్యాడ్జీలు ఇవ్వాలని ప్రభుత్వాన్ని డిమాండ్ చేశారు. ఈ కార్యక్రమంతో ఆటో కార్మిక సంఘం రూరల్ కార్యదర్శి యం.సుధాకర్, జిల్లా కమిటీ సభ్యులు కె.సురేష్, ఎ.రఘు, దేవదాసు తదితరులు పాల్గొన్నారు.

వివరణ:

రాజమహేంద్రవరం రూరల్ మండలంలో ఈ మధ్యకాలంలో అనారోగ్యంతో చనిపోయిన బుంగమూరి వీరాజు మరియు చంద్రమాల సుబ్రహ్మణ్యం కుటుంబాలకు పంచాయితీ యూనియన్ మండల కమిటీ తరుపున ఒక్కొక్కరికి 5000/- రూపాయలు డివిజన్ కమిటీ సభ్యులు కర్ర రామకృష్ణ, మండల మిడ్డేమీల్ గౌరవాధ్యక్షులు మీసాల నాగేశ్వరరావు చేతుల మీద వారి వారి కుటుంబ సభ్యులకు అందజేయడం జరిగింది.

చిత్తూరు

ల్యాంకో కార్మికులను విధుల్లోకి తీసుకోవాలి

తొలగించిన కార్మికులను విధుల్లోకి తీసుకోవాలని డిమాండ్ చేస్తూ ల్యాంకో ఫ్యాక్టరీ ఎదుట సిబ్బడియు, ఎబిటియుసి అధ్యక్షులలో మంగళవారం ధర్నా నిర్వహించారు. ఈ సందర్భంగా సిబ్బడియు జిల్లా ప్రధాన కార్యదర్శి కందారపు మురళి మాట్లాడుతూ ల్యాంకో యాజమాన్యం మొండిగా వ్యవహరిస్తూ, కార్మికుల పొట్టకొట్టాలని చూస్తోందన్నారు. ఎలాంటి తప్పు చేయని కార్మికులను 10 నెలల క్రితం విధుల నుంచి తొలగించి, వారి కుటుంబాలను వీధిన పడేసిందన్నారు. ఫ్యాక్టరీలో చోటు చేసుకుంటున్న అవకతవకలను వెలికి తీస్తామన్నారు. కొంత మంది ఫ్యాక్టరీ తరపున కొమ్ము కాస్తూ కార్మికులను భయభ్రాంతులకు గురి చేస్తున్నారు. కార్మికులను విధుల్లోకి తీసుకునే వరకూ పోరాటం సాగిస్తామని హెచ్చరించారు. ఈ కార్యక్రమంలో సిబ్బడియు డివిజన్ అధ్యక్షులు అంగేరి పుల్లయ్య, ఎబిటియుసి డివిజన్ కార్యదర్శి రావురు సుబ్రహ్మణ్యం, కార్మిక సంఘాల నాయకులు పాల్గొన్నారు.

విజయనగరం

ఆశా వర్కర్స్ పోరాటం విజయవంతం



ఆశా వర్కర్స్ రాష్ట్ర కమిటీ పిలుపులో భాగంగా మార్చి 18న రాష్ట్ర వ్యాప్తంగా కలక్టరేట్ల నిరసన కార్యక్రమాలు జరిగాయి. విజయనగరం కలక్టరేట్ వద్ద ప్రశాంతంగా నిరసన తెలియజేస్తున్న ఆశా వర్కర్స్ పై పోలీసులు విరుచుకు పడ్డారు. 26 మందిని అరెస్టు చేసి, 21 మందిపై నాన్ బెయిల్ జుల్ కేసులు నమోదు చేసారు. ఏప్రిల్ 4న (సోమవారం) జిల్లాలోగల ఎస్.కోట సిహెచ్.ఎస్.సి పరిధిలో గల 8 పి.హెచ్.సిలలో ఆశాదే జరిగింది. మార్చి 18న అరెస్టు అయిన 6 గురు ఆశా వర్కర్స్ ను ఆశాదే నుండి బయటకు పంపించారు. ఆరుగురు ఆశా వర్కర్స్ ను ఎందుకు బయట పెట్టారని మెడికల్ ఆఫీసర్ ను నిలదీయగా పోరాటాల్లో పాల్గొని అరెస్టు అయిన వారిని తొలగించమని డిఎంఓ హెచ్.ఎ. నుండి ఆదేశాలొచ్చాయని మెడికల్ ఆఫీసర్లు చెప్పారు. దీంతో పిహెచ్.సి పరిధిలో గల 8 పిహెచ్.ఎల్.లో ఆశా వర్కర్స్ అంతా మూకుమ్మడిగా విధులు బహిష్కరించారు. మేమంతా కలక్టరేట్ వద్ద జరిగిన ఈ నిరసన కార్యక్రమంలో పాల్గొన్నాము. తొలగిస్తే అందర్నీ తొలగించండి లేదా తొలగించిన ఆరుగుర్ని విధుల్లోకి తీసుకోవాలని డిమాండ్ చేయడంతో డిఎం హెచ్.ఎ. తమ నిర్ణయాన్ని ఉపసంహరించుకుంది.

ఫలించిన జవయంసి యుజిడి

కార్మికుల పోరాటం



హెచ్.ఎస్.బిసి వద్ద అండర్ గ్రౌండ్ డ్రైనేజీ క్లీనింగ్ కు దిగిన జవయంసి యుజిడి కాంట్రాక్టు వర్కరు డి.అప్పలకొండ ఊపిరాడక మరణించాడు. మేన్ హోల్ లో కార్మికుడిని దించే ముందు సంబంధిత అధికారులు కనీస రక్షణ జాగ్రత్తలు కూడా తీసుకోలేదు. జవయంసి మరియు కాంట్రాక్టర్ నిర్లక్ష్యానికి హెచ్.ఎస్.బిసి వత్తిడి వలన అప్పలకొండ బలైపోయాడు. అతని కుటుంబం వీధిన పడింది. ఆ కుటుంబానికి నష్టపరిహారం చెల్లింపు ఉపాధి, ఇల్లు కేటాయించాలని జవయంసి కాంట్రాక్టు వర్కర్స్ యూనియన్ (సిబ్బడియు) అధ్యక్షులలో కుటుంబ సభ్యులు, బంధువులు, కార్మికులు, సిబ్బడియు నాయకులు కమీషనర్ ఆఫీసు ముందు 3 రోజులు రేయింబవళ్ళు ఆందోళన చేసారు. ఆందోళన చేసిన ఫలితంగా అప్పలకొండ కుటుంబానికి 8 లక్షల నష్టపరిహారం, 20 వేలు దహన సంస్కార ఖర్చులు, జెఎన్.ఎన్.యు.ఆర్.ఎం స్కీంలో ఇల్లు, జవయంసిలో ఔట్ సోర్సింగ్ ఉద్యోగం కల్పించడానికి జవయంసి అంగీకరించింది. ఆపద్ బంధు పథకం, ఎస్సీ కార్పొరేషన్ ఇఎస్.ఐ ద్వారా బాధితులకు సహాయం చేసేందుకు అధికారులు అంగీకరించారు. పనిచేసిన యుజిడి కార్మికులకు చట్టపరమైన ఇఎస్.ఐ, పిఎఫ్, కనీస వేతనాలు అమలు చేయిస్తామన్నారు. బాధితులకు న్యాయం చేయకపోతే జవయంసి పారిశుధ్య పనులు స్పందింపజేస్తామని హెచ్చరించడంతో జవయంసి అధికారులు కార్మికుల డిమాండ్స్ ను అంగీకరించారు.

రాజమహేంద్రవరం రూరల్

డా॥బి.ఆర్.అంబేద్కర్ 125వ జయంతి

డా॥బి.ఆర్.అంబేద్కర్ 125వ జయంతి సందర్భంగా దవళేశ్వరం గ్రామంలో రాజమహేంద్రవరం రూరల్ పంచాయితీ కార్మికులు సమావేశం జరిగింది. సమావేశంలో ఎ.పి.గ్రామ పంచాయితీ ఎంప్లాయిస్ & వర్కర్స్ యూనియన్ (సిబ్బడియు అనుబంధం) జిల్లా గౌరవ అధ్యక్షులు ఎన్.భీమేశ్వరరావు మాట్లాడుతూ అంబేద్కర్ ఆశయాల కోసం సిబ్బడియు నిరంతరం పాటుపడుతుంది. ఆ ఆశయ సాధనలో మీరు కూడా ఐక్యంగా వుండి హక్కుల కోసం పోరాడాలని పిలుపునిచ్చారు. సమావేశం రాజమహేంద్రవరం రూరల్ నూతన కమిటీ అధ్యక్షులుగా వేమగిరి సత్యనారాయణ, కార్యదర్శిగా ప్రేమ్ కుమార్ నియమితులు అయ్యారు. 19 మందిని కమిటీ సభ్యులుగా ఎన్నుకొన్నారు.

**తూర్పుగోదావరి జిల్లా
జయప్రదమైన సిఐటియు
జిల్లా మహాసభలు**



జిల్లా నూతన కమిటీ

సిఐటియు తూర్పుగోదావరి జిల్లా 9వ మహాసభలు ఏప్రిల్ 24, 25 తేదీలలో కాకినాడ నగరంలో జరిగాయి. ఏప్రిల్ 24వ తేదీన జరిగిన బహిరంగ సభకు మండుబెండను సైతం లెక్క చేయకుండా జిల్లా నలుమూలల నుండి వందలాది మంది కార్యకర్తలు హాజరయ్యారు. ఈ సభలో సిఐటియు రాష్ట్ర ప్రధాన కార్యదర్శి కామ్రేడ్ ఎం.ఎ.గృహర్ గారి ఉపన్యాసం కార్మికులను, సాధారణ ప్రజానీకాన్ని విశేషంగా ఆకట్టుకుంది. 24వ తేదీ రాష్ట్రం నుండి 25వ తేదీ సాయంత్రం వరకూ ప్రతినిధుల సభ జరిగింది. మొత్తం 14 రంగాలు 10 యూనిట్ల నుండి 130 మంది ప్రతినిధులు హాజరయ్యారు. జిల్లాల్లో వేల సంఖ్యలో ఉన్న రొయ్యల పరిశ్రమ, జీడిపిక్కల పరిశ్రమ, కొబ్బరి పరిశ్రమలలోకి విస్తరించాలని మహాసభ లక్ష్యంగా పెట్టుకున్నారు. సిపిఎస్ విధానం రద్దు, పరిశ్రమల మూసివేత, శ్రామిక మహిళా సమస్యలు, కాంట్రాక్టు, ఔట్సోర్సింగ్ తదితర రంగాల సమస్యలపై తీర్మానాలు చేసారు. 2వ రోజు ప్రతినిధుల సభలో రాష్ట్ర కోశాధికారి కామ్రేడ్ ఎ.వి.నాగేశ్వరరావు పాల్గొని ప్రసంగించారు.

మహాసభ జిల్లా నూతన కార్యవర్గాన్ని ఎన్నుకుంది. జిల్లా అధ్యక్ష ప్రధాన కార్యదర్శులుగా కామ్రేడ్ జి.బేబిరాణి, కామ్రేడ్ ఎం.వేణుగోపాల్ ఏకగ్రీవంగా ఎన్నికయ్యారు. మరొక 9 మందితో ఆఫీస్ బేరర్స్, 19 మంది వర్కింగ్ కమిటీ మొత్తంగా 51 మందితో జిల్లా కౌన్సిల్ ఎన్నికయ్యింది.

**రోడ్డు రవాణా బిల్-2014
ఆటో కార్మికులకు ఉరితాడు**

నెల్లూరు జిల్లా ఆటో కార్మిక సంఘం (సిఐటియు) రూరల్ కమిటీ అధ్యక్షులలో లైన్ ఆటో కార్మికుల సభ్యత్వ నమోదు కార్యక్రమము జరిగింది. ఈ కార్యక్రమములో సిఐటియు జిల్లా ప్రధాన కార్యదర్శి కామ్రేడ్ అజయకుమార్ గారు పాల్గొని కార్మికులందరూ ఆటో కార్మిక సంఘంలో చేరి సభ్యత్వం తీసుకుని సంఘం యొక్క విస్తరణ కోసం పని చేయాలన్నారు. అదే విధంగా డ్రైవర్లకు ప్రమాదకరమైన రోడ్ భద్రతా బిల్లు 2016ను డ్రైవర్లందరూ సంఘీభుతంగా ఉండి దానికి వ్యతిరేకంగా పోరాడాలన్నారు. ఇప్పటి వరకు జిల్లా వ్యాప్తంగా 4000పైగా సభ్యత్వం నమోదైనది. ఇంకా పెరగటానికి అవకాశం ఉందన్నారు.

ఈ కార్యక్రమంలో ఆటో కార్మిక సంఘం రూరల్ కార్యదర్శి ఎం.సుధాకర్ సిఐటియు కార్యదర్శి అల్లాడి గోపాల్, బలరాం మరియు జిల్లా నాయకులు ఎస్.బషీర్ అహ్మద్, కె.సురేష్ గార్లు మరియు కార్మికులు బాబు, ఎస్.కె.ఆయుబ్, ఎస్.కె.హమీద్, ఎస్.కె.మీరా మరియు ఆటో కార్మికులు పాల్గొన్నారు. నెల్లూరు జిల్లా ఆటో వర్కర్స్ యూనియన్ (సిఐటియు అనుబంధం) అధ్యక్షులలో నెల్లూరు నగరం అయ్యప్పగుడి వద్ద ఆటో యూనియన్ సభ్యుల నమోదు కార్యక్రమం జరిగింది.



డా॥బి.ఆర్.అంబేద్కర్ 125వ జయంతి

దళితుల విముక్తి కోసం, మానవళి వికాసానికి జీవితాంతం కృషి చేసిన మహనీయుడు డా॥బి.ఆర్.అంబేద్కర్ జీవితం ఆదర్శనీయమని సిఐటియు రాష్ట్ర ప్రధాన కార్యదర్శి ఎం.ఎ.గృహర్ కొనియాడారు. గురువారం భారత రాజ్యాంగ నిర్మాత డా॥బి.ఆర్.అంబేద్కర్ 125వ, జయంతి సందర్భంగా కె.ధనలక్ష్మి అధ్యక్షతన సిఐటియు రాష్ట్ర కార్యాలయం సందు జరిగిన కార్యక్రమంలో గృహర్ ప్రసంగించారు. అంటరాని తనం, కులవివక్ష పోవాలని, మహిళలపై జరుగుతున్న అత్యాచారాలు రూపుమాపాలనే లక్ష్యంతో అంబేద్కర్ పోరాడారని ఆయన తెలిపారు. దేశానికి స్వాతంత్ర్యం సిద్ధించి 69 ఏళ్లు గడుస్తున్నా దళితులపై నేటికీ దాడులు జరగటం సిగ్గు చేటని గృహర్ అన్నారు. 125 అడుగుల విగ్రహాన్ని ఏర్పాటు చేస్తే దళితులపై జరుగుతున్న అవమానాలు పోవని, మార్క్సిజం అంబేద్కరిజం రెండూ కలిసి పని చేస్తేనే సమాజ విముక్తి సాధ్యమవుతుందని గృహర్ అన్నారు. సిఐటియు రాష్ట్ర ఉపాధ్యక్షుడు వి.ఉమామహేశ్వరరావు మాట్లాడుతూ సమీకరించు-బోధించు-పోరాడు నినాదాల సాధనకు నిరంతరం పోరాడిన మహోన్నత వ్యక్తి డా॥ బి.ఆర్.అంబేద్కర్ అని అన్నారు. పేదరికం, దారిద్ర్యం నిర్మూలనకై అంబేద్కర్ ఆశయాలను ముందుకు తీసుకు వెళ్లడమే ఆయనకు అర్పించిన నిజమైన నివాళి అని అన్నారు. సభలో సిఐటియు రాష్ట్ర కార్యదర్శి కె.ఉమామహేశ్వరరావు, సిఐటియు నగర అధ్యక్షులు ఆర్.అజయకుమార్ తదితరులు ప్రసంగించారు.

ఆశావర్మర్స్ సమస్యలపై డిఎం & హెచ్ఓతో శుభార్థులు జరుపుతున్న యూనియన్ లీడర్స్

ఆశావర్మర్స్ యూనియన్ కడపజిల్లా విస్తృత సమావేశం పాత బస్టాండ్ సిఐటియు ఆఫీసులో సుధామని అధ్యక్షతన ఏప్రిల్ 19న జరిగింది. అనంతరం కడప జిల్లా ఆశా వర్మర్స్కు బకాయి పారితోషికాలు చెల్లించాలని, 2014 ఏప్రిల్ నుంచి పెరిగిన పారితోషికాల ఎరియర్స్ చెల్లించాలని, 3 సంవత్సరాల యూనిఫాం అలవెన్సులు ఇవ్వాలని, 2 సంవత్సరాల 104 పారితోషికాల బకాయిలు చెల్లించాలని ఎపి ఆశా వర్మర్స్ యూనియన్ జిల్లా కమిటీ అధ్యక్షులలో జిల్లా డిఎం & హెచ్ఓ సత్యనారాయణ గారికి వినతిపత్రం అందించారు. ఈ కార్యక్రమంలో యూనియన్ ప్రధాన కార్యదర్శి కె.ధనలక్ష్మి, వెంకట సుబ్బమ్మ, సుధామణి,



ఐ.ఎన్.సుబ్బమ్మ, సిఐటియు జిల్లా నాయకులు కె.శ్రీనివాస్ (తొడతరులు) పాల్గొన్నారు.

తొలగించిన కార్మికులను పనిలో పెట్టాలి

అనంతపురం జిల్లా పరిగి మండలం పైడేటి గ్రామంలో ఉన్న రావతార్ సైసెస్ ప్రయివేట్ లిమిటెడ్ కార్మికులు 183 మందిని యూనియన్ పెట్టుకున్నారనే కక్షతో 8 నెలల క్రితం యాజమాన్యం అక్రమంగా తొలగించింది. తొలగింపులకు వ్యతిరేకంగా అప్పటి నుండి కార్మికులు ఆందోళన చేస్తున్నారు. ప్రభుత్వం, యాజమాన్యం స్పందించలేదు. అనంతపురంలోనే వారిని పోలీసులు అడ్డుకుని అరెస్టు చేసి పోలీసు స్టేషన్లకు తరలించారు. ఈ అప్రజాస్వామిక అరెస్టులను తీవ్రంగా ఖండిస్తున్నాము. చంద్రబాబునాయుడు ప్రభుత్వం యాజమానుల తరపున పని చేస్తూ కార్మికులకు ఉన్న ప్రాథమిక హక్కులను కాల రాస్తున్నది. యూనియన్లు పెట్టుకోటం కార్మికులకు ఉన్న చట్టపరమయిన హక్కు. చట్టాన్ని ఉల్లంఘించిన యాజమాన్యాన్ని ప్రభుత్వం శిక్షించకపోగా దానికి పూర్తి మద్దతు పలుకుతున్నది. రాష్ట్రంలో అప్రజాస్వామిక పాలన కొనసాగుతున్నది. కార్మికుల సమస్యల పరిష్కారానికి ప్రభుత్వం పూను కోలేదు. ఇప్పటికైనా రాష్ట్ర ప్రభుత్వం స్పందించి అక్రమంగా తొలగించ బడిన కార్మికులను పనిలో పెట్టించాలని సిఐటియు డిమాండ్ చేస్తోంది.

మురా కార్మికులకు

యజమాని వాటా చెల్లించాలి

పొగాకు బోర్డు ఆక్షన్ ప్లాట్ పారమ్స్లో ఎగుమతి దిగుమతి చేస్తున్న మురా కార్మికులకు ప్రావిడెంట్ ఫండ్ రికవరీలో యజమాని వాటా బోర్డు యాజమాన్యం చెల్లించాలని సిఐటియు జిల్లా ప్రధాన కార్యదర్శి చీకటి శ్రీనివాసరావు వద్ద జరిగిన ధర్నాలో ఆయన మాట్లాడారు. మురా కార్మికులు లేబర్ కాంట్రాక్టు సొసైటీల ద్వారా టెండర్లు వేసుకొని ఫీస్ రేట్ల ప్రకారం వేతనాలు చెల్లింపులు జరుగుతాయి. బోర్డు యాజమాన్యం కార్మికుని వాటా 12' యజమాని వాటా 12' మొత్తం 24' కార్మికు నుండి రికవరీ చేయటం దారుణం అన్నారు. ధర్నా అనంతరం యజమాన్యానికి మెమోరాండం ఇచ్చాము. ఈ కార్యక్రమంలో సిఐటియు ఎస్.ఎన్ పాడు డివిజన్ కార్యదర్శి కాలం సుబ్బారావు, ఐఎఫ్ఓటియుసి నాయకులు సాయి, కార్మికులు వీరయ్య, రమణయ్య తదితరులు పాల్గొన్నారు.

కలసి ఉంటే సాధిస్తాం-విడిపోతే నష్టపోతాం- సంఘ ఐక్యతాయాత్ర

ఆంధ్రప్రదేశ్ అంగన్వాడి వర్మర్స్ & హెల్పర్స్ యూనియన్ని విచ్ఛిన్నం చేయాలనే టిడిపి కుట్రలను నిరసిస్తూ సంఘ ఐక్యతాయాత్ర తూర్పుగోదావరి జిల్లాలో 6 డివిజన్ల పరిధిలో 4 బృందాలుగా జరిగింది. టిడిపి నాయకుల బెదిరింపులకు దాదాపు జిల్లాలో 15 గ్రామాల్లో కొందరు అంగన్వాడీ వర్మర్స్, హెల్పర్లు భయపడి సంతకాలు చేశారు. అయితే యూనియన్ విచ్ఛిన్నం చేయాలనే టి.డి.పి. కుట్ర ప్రారంభం అయిన వెంటనే నష్ట నివారణా చర్యగా ఈ జాతా ఉపయోగపడింది. జాతాలో భాగంగానే టిడిపి నాయకులు బెదిరింపులకు పాల్పడుతున్న గ్రామాల్లో (కొవ్వూరు, కొవ్వాడ, రేపూరు) ప్రదర్శనలు జరిపి గ్రామ ప్రజలకు విజ్ఞప్తి పేరిట జరిపిన బహిరంగ సభలు ఒక ప్రక్క టిడిపి వాళ్ళు వెనక్కి తగ్గడానికి, మరో ప్రక్క మన వర్మర్లు, హెల్పర్లు మరో వైపుం కొందరూ ఉపయోగపడ్డాయి. ఈ నిరసన ప్రదర్శనలు టిడిపి నాయకులు చర్చించుకుని, అంగన్వాడీలను ఇబ్బంది పెట్టడం మనకు నష్టం అని నిర్ణయించుకొని, అదిగండి - చేరకపోతే ఒత్తిడి చేయకండి అని టిడిపి వాళ్ళు ఒక అడుగు వెనక్కి వేయడానికి కూడా ఈ జాతా ఉపయోగపడింది. గుంటూరు జిల్లా ఫిరంగి పురం ప్రాజెక్టులో తెలుగుదేశం యూనియన్లో సభ్యులుగా చేరమని చెప్పినందుకు యూనియన్ నాయకురాలి మీద సిడిపి ఒక అక్రమంగా మెమో ఇచ్చి రేసు నమోదు చేయించారు. ప్రకాశం జిల్లా వేటపాలెం ప్రాజెక్టులో టిడిపి సభ్యత్వం చేరితేనే సెంటర్లకు మెటీరియల్ ఇస్తామని బెదిరించింది. కాకినాడ, కలంకోట...తదితర ప్రాజెక్టుల్లో స్వయంగా ఎమ్మెల్యేలు వచ్చి సభ్యత్వం చేరమని అడిగినా ఎవరూ చేరలేదు. ఇలా రాష్ట్ర వ్యాప్తంగా అనేక చోట్ల టిడిపి కుట్రలకు అంగన్వాడీ వర్మర్లు, హెల్పర్లు, మినీ వర్మర్లు ఐక్యంగా ఎదుర్కొంటున్నారు.



అల్లూరి నీలారావు రాజు బ్రాహ్మణ ఆఫ్ మెడికల్ సైన్సెస్

ఫోన్ - 534 005

ఫోన్ : 08812 288288, 288299, ఎమర్జెన్సీ నెంబర్: 94910 44811

ప్రముఖ పారిశ్రామికవేత్త, నర్సాపురం పార్లమెంట్ సభ్యులు శ్రీ గోకరాజు గంగరాజు గారి సదాశయంతో 1999లో రూపుదిద్దుకుని, పేద ప్రజలకు మేలైన వైద్యసేవలందించే దిశగా ముందుకు సాగుతున్న పేద ప్రజల ఆరోగ్య పెన్నిధి “ఆశ్రం హాస్పిటల్ & మెడికల్ కాలేజీ”

జనరల్ స్పెషాలిటీస్

- జనరల్ మెడిసిన్
- సాధారణ శస్త్రచికిత్సలు
- ఎముకల, కీళ్ళ శస్త్రచికిత్సలు
- ప్రసూతి, గర్భకోశ వ్యాధుల చికిత్సలు
- చిన్నపిల్లల చికిత్సలు
- ఊపిరితిల్లి వ్యాధుల చికిత్సలు
- చెవి, ముక్కు, గొంతు శస్త్రచికిత్సలు
- కంటి సంబంధిత చికిత్సలు
- చర్మవ్యాధుల చికిత్సలు
- దంత వైద్య చికిత్సలు
- మానసిక వ్యాధుల చికిత్సలు


సూచన స్పెషాలిటీస్


- గుండె సంబంధిత చికిత్సలు-క్యాంథలాబ్
- గుండె సంబంధిత శస్త్రచికిత్సలు
- మెదడు, నరములు, వెన్నెముక చికిత్సలు
- మెదడు, నరములు, వెన్నెముక శస్త్రచికిత్సలు
- కిడ్నీ సంబంధిత చికిత్సలు-డయాలిసిస్
- జీర్ణకోశ వ్యాధుల చికిత్సలు
- జీర్ణకోశ వ్యాధుల శస్త్రచికిత్సలు
- నీరుడు, మూత్రకోశ సంబంధిత చికిత్సలు
- చిన్నపిల్లల శస్త్రచికిత్సలు
- ప్లాస్టిక్ సర్జరీ
- తొంటి, మోకాలుచిప్ప మార్పిడి శస్త్రచికిత్సలు

ఇతర సేవలు

- యమ్.ఆర్.ఐ, సి.టి. స్కాన్
- అల్ట్రాసౌండ్, ఎక్స్రే
- కలర్ డోప్లర్, మెమోగ్రఫీ
- ఇంటర్వెంషనల్ రేడియోలజీ
- ఎండోస్కోపీ, కాలనోస్కోపీ
- ఇ.సి.జి, 2డి ఎకో, టి.యమ్.టి
- ఇ.ఇ.జి, యన్.సి.యన్, ఇ.యమ్.జి
- బ్లడ్ బ్యాంక్ - కాంపోనెంట్స్
- సెంట్రల్ లాబ్, హెల్త్ చెకప్స్
- 24 గంటలు అత్యవసర వైద్య సదుపాయాలు
- 24 గంటలు అంబులెన్స్ సౌకర్యం

ఘనశ్రీ.ఆర్. వైద్య సేవ, రాష్ట్ర ప్రభుత్వ ఆధిపత్యంలో ఉన్న సూచన స్పెషాలిటీస్ మెడికల్ కాలేజీలో నిర్వహించబడుతుంది.
EHS, ECHS (Ex-Servicemen) మరియు హెల్త్ అన్సర్వెన్స్ యాలస్ (TPA) కలవారికి ఇష్టపడే సదుపాయం కలదు.





విద్యుత్ కాంట్రాక్టు కార్మికులు పర్మినెంట్ కొరకు పోరాడాలి

విద్యుత్ రంగంలో పనిచేస్తున్న 20 వేల మంది కాంట్రాక్టు కార్మికులను దశలవారీగా పర్మినెంట్ చేయాలని సి.ఐ.టి.యు రాష్ట్ర ప్రధాన కార్యదర్శి ఎం.ఎ.గృహర్ డిమాండ్ చేశారు.

గురువారం నెల్లూరు రామచంద్రారెడ్డి భవన్లో యునైటెడ్ ఎలక్ట్రిసిటీ కాంట్రాక్టు వర్కర్స్ యూనియన్ రాష్ట్ర సదస్సు జరిగింది. ఈ సదస్సుకు ముఖ్య అతిథిగా పాల్గొని మాట్లాడుతూ రాష్ట్రంలోను, కేంద్రంలోనూ కార్మిక వర్గంపై దాడి జరుగుతున్నదని, కాంట్రాక్టు కార్మికుల స్థిర వినియోగదారులకు అందుతున్నా వేతనాలు తక్కువ చాకిరి, ఎక్కువగా దుర్భరమైన జీవితం గడుపుతున్నారని ఆవేదన వ్యక్తపరిచారు. ఇటీవల శాసనసభలో కార్మికశాఖా మంత్రి విద్యుత్ రంగంలో కాంట్రాక్టు కార్మికులు లేరని చెప్పడం హాస్యాస్పదంగా ఉందని విమర్శించారు.

విద్యుత్ రంగంలోని ట్రాన్స్మిట్ జన్ కో డిస్కాలలో ఉన్న వేలాది మంది కార్మికులు ఐక్యం కావాలని సమరశీల పోరాటాలకు సిద్ధపడాలని పిలుపునిచ్చారు. విద్యుత్ కార్మికులు చేయు న్యాయ పోరాటాలకు సి.ఐ.టి.యు అండగా ఉంటుందని హామీ ఇచ్చారు.

యూనియన్ రాష్ట్ర గౌరవాధ్యక్షులు దుగ్గిరాల సూరిబాబు మాట్లాడుతూ విలేజ్ హెల్పర్లను రెగ్యులర్ చేయించిన చరిత్ర యూనియన్ కు ఉన్నదని 2006లో చేసిన మరో పోరాటంతో 7114 మందిని రెగ్యులర్ చేయించామన్నారు.


యూనియన్ ప్రధాన కార్యదర్శి ఆర్.వి.నరశింహారావు మాట్లాడుతూ రాష్ట్ర కాంట్రాక్టు కార్మికులందరినీ బేషరతుగా రెగ్యులర్ చేయాలని డిమాండ్ చేశారు. అత్యంత ప్రమాదభరితమైన డిపార్టుమెంట్ లో పనిచేసే కార్మికులకు పని భద్రత, నెలనెలా వేతనాలు లేవని ఆవేదన వ్యక్తం చేశారు. కాంట్రాక్టు కార్మికులకు ఇ.ఎస్.ఐ అమలు చేయాలని, సమాన పనికి సమాన వేతనం అమలు చేయాలని, తమిళనాడు తరహాలో పనిచేసే కాంట్రాక్టు కార్మికులందరినీ రెగ్యులరైజ్ చేయాలని డిమాండ్ చేశారు.

ఈ సదస్సుకు రాష్ట్ర అధ్యక్షులు రాజశేఖర్ అధ్యక్షత వహించారు. ఈ కార్యక్రమంలో ఎ.పి.ఎస్.పి.డి.సి.ఎల్. కమిటీ అధ్యక్ష, కార్యదర్శులు ఎస్.కె.భాజావలి, పి.సుదర్శన రెడ్డి, జిల్లా కార్యదర్శి యం.హనుమంతరావు

తదితరులు పాల్గొన్నారు. రాష్ట్ర స్థాయిలో 2015 యూనియన్ మెంబర్ షిప్ ఎక్కువ చేయించిన జిల్లాలకు పోటీలు నిర్వహించగా మొదటి బహుమతి నెల్లూరు, రెండవ బహుమతి కడప, 3వ బహుమతి గుంటూరు, నాల్గవ బహుమతి కృష్ణా జిల్లాలు గెలుపొందాయి. గెలుపొందిన జిల్లా నాయకులకు సిఐటియు రాష్ట్ర ప్రధాన కార్యదర్శి ఎం.ఎ.గృహర్ మెమోంటోలు అందజేశారు.

కాంట్రాక్టు & ఔట్ సోర్సింగ్ ఉద్యోగులకు మొండి చెయ్యి

కాంట్రాక్టు & ఔట్ సోర్సింగ్ ఉద్యోగులకు రాష్ట్ర ప్రభుత్వం గత 5 సంవత్సరాలుగా ఒక్క రూపాయి వేతనం పెంచలేదు. వీరికి రెగ్యులర్ ఉద్యోగులవలె డిఎ,హెచ్.ఆర్.ఎ, సి.సి.ఎ తదితర సౌకర్యాలు లేవు. చెల్లిస్తున్నది కేవలం మినిమం బేసిక్ మాత్రమే. గతంలో 8,9 వ పిఆర్ సిల కాలంలో రెగ్యులర్ ఉద్యోగుల సంబంధిత కేడర్ల కనీస బేసిక్ కు సమానంగా వేతనాలను పెంచారు. ఇప్పుడు దీనికి భిన్నంగా కేవలం రూ.2500/- మాత్రమే పెంచాలని ప్రభుత్వం నిర్ణయించడం దుర్మార్గం. ఇది కాంట్రాక్టు & ఔట్ సోర్సింగ్ ఉద్యోగులకు నమ్మకద్రోహం చెయ్యడమే. ఉద్యోగులను 3 కేటగిరీలుగా మార్చడం ద్వారా కొన్ని కేటగిరీల ఉద్యోగులకు ప్రభుత్వం అన్యాయం చేసింది. రాష్ట్రం అభివృద్ధి సాధించాలంటే కాంట్రాక్టు & ఔట్ సోర్సింగ్ ఉద్యోగుల కృషి కీలకమని ప్రభుత్వం గుర్తించాలి. వారి కుటుంబాలు కనీసం తిండి తినాలన్నా నెలకు రూ.13,000/- (10వ పిఆర్ సి కనీస బేసిక్)లు సరిపోవన్న వాస్తవాన్ని గ్రహించాలి. పెరుగుతున్న ధరలకనుగుణంగా డి.వి నూ చెల్లించే అంశాన్ని పరిశీలించాలి. ఉద్యోగ భద్రత కల్పించాలి.



కూలి

- ఎల్.శాంతి

“మెల్లమెల్లగాకా తెల్లవారింది. వీధిలో అలికిడి మొదలయింది. వీధికొస నుంచి పార్వతమ్మ పిలుపు. ఆమె వీధిలో వడివడిగా నడుస్తూ అందర్నీ కేకేస్తోంది.

‘ఎల్లమా..., నరసమ్మా... ఓ.. లచ్చిమి... ఇంకా తెమల్లేదటే... లెగండి, లెగండి...’

‘అయిపోయిందిలేగానీ, ఇదుగో పార్వతమ్మక్కా..., అల్లా మణమ్మని కూడా కుసింత కేకేసిద్దా’ అంది లక్ష్మి.

పార్వతమ్మ అప్పటిదాకా భుజాన ఉన్న తుండుగుడ్డను చేతుల్లోకి తీసుకుంది. జాగ్రత్తగా చుమ్మ చుట్టుకొని తలమీద పెట్టుకుంది. చేతిలో ఉన్న చద్దన్నం కేరేజీ దానిపైన పెట్టుకుంది. మణమ్మ ఇంటి వేపు గబగబా అడుగులేసింది.

పద్మ చురుగ్గా పనులు పూర్తి చేస్తోంది. అంతలో ‘పద్మ తల్లీ.. బయల్లే, పార్వతమ్మ కేకేసేస్తాంది. అందరూ వచ్చినారు గావాల. ఈ రోజున్నా కూలి దొరుకుద్దో లేదో..’ అంది ముసల్లి.

‘నువ్వూరుకోయే, మామ్మ... నేనేదో చేసుకొత్తాగానీ’ అంటూ పద్మ తొందరతొందరగా పని తెముల్చుకుంటోంది. ముసల్లి తనలో తాను గొణుక్కుంటూనే వుంది.

‘అప్పుడు పనులు వెతుక్కోవటం ఉండేది కాదు. ఏటెల్లకాలం పనే. ఇప్పుడు పనిని వెతుక్కోవటమే పెద్ద పనయిపోయింది’ అనుకొని నిట్టూర్చింది.

పద్మకు పెళ్ళయి మూడు నెలలయింది. ఆమె ముసలమ్మ కూతురు. కొడుకు సూరిబాబుతో పెళ్ళి జరిపించింది. పేగుబంధమైతే తన ఆలనాపాలనా సాఫీగా సాగిపోతాయని మనవరాలినే కోడలిగా చేసుకుంది. పద్మ వచ్చిన నాలుగు రోజులకే ఈ ఊళ్లో అందరితోనూ కలిసిపోయింది.

ముందెప్పుడూ లేని విధంగా ఈయేడు కరువు. వానల్లేవు, వంటల్లేవు, పనుల్లేవు, మంచినీళ్లు లేవు. ఊరు ఊరంతా కరువే. నేలనేలంతా కరువే. ఎక్కడ చూసినా కరువే. పూట గడవటం కష్టమైపోతుంది. ముసల్లి వంట్లో శక్తి ఉన్నంతకాలం కష్టించి పని చేసింది. కాయకష్టంతోనే కొడుకును సాకింది. అయితే ఎప్పుడూ కూలిపనికి వెతుకులాడింది లేదు. రెండు మడిసెక్కలైనా సొంతానికి లేకపోయినా పనులకు లోటుండేది కాదు. ఉజ్జీలుఉజ్జీలుగా జనాలును తానే కదిలించుకువెళ్లేది. ఊరు పొలాలన్నీ తన చేతి ఉదుపుతోనే కళకళలాడేవి. ఉదుపులు, ఆకుతీత, గావుతీత, కోతలు, నూర్పిడి...అన్నీ పనులే! ఒంట్లో శక్తుంటే ఊరంతా పనే. సంపాదించిదేమీ లేకపోయినా కూటికి మాత్రం కరువుండేది కాదు. ఊరు పండితే ఊకయినా దొరుకుద్ది. నేల పండితే లేమి కనపడదు.

ఈ ఏడు పరిస్థితి దారణమై పోయింది. తొలకరి రోజుల నుంచి చిటుక్కున చినుకులేదు. చూద్దామన్నా కాస్త పచ్చదనం లేదు. నేలంతా బీడు. ఊరంతా వల్లకాడు.



కొడుకు జ్ఞాపకం వచ్చాడు. ముసల్లాని కంట్లో నీళ్లు తిరిగాయి. కొడుకు సూరిబాబు ఏదన్నా పని దొరుకుతుందని మూడు నెల్లక్రితం హైద్రాబాదు వలస వెళ్లాడు. ఇంతకు ముందు ఎప్పుడూ వెళ్లేదు. ఐదు దాటాక చదువు చెప్పించకపోయినా కాస్త ముద్దుగానే చూసుకుంది. కష్టమంతా తానే పడింది. తాను మంచాన పడే దాకా కొడుకుకు కష్టం కలక్కుండా చూసుకుంది. ఇప్పుడు వెళ్లక తప్పింది కాదు. ఇళ్లు కట్టే పనులుంటాయని పక్కూరు మేస్త్రీ తీసుకెళ్లాడు. అంతా కాలం మహిమ! పెల్లయి నెల. అచ్చటాముచ్చటా తీరలేదు. పాపం.. చిన్నపిల్ల ఒంటరిగా ఒదిలేసి పోకతప్పలేదు.

“మామ్మా నే ఎల్లన్నాను’ అన్న మాటలకు ఆలోచనల్లోంచి బయటపడింది. చద్దన్నం కేరేజీ చేత్తో పట్టుకుంది. తమ్ముడిని కేకేసి జాగ్రత్తలు చెప్పింది. ‘ఒరేయ్ రామూ, అక్కడక్కడా తిరక్కు... బడికెల్లు. పలకాబలపం గూట్లో పెట్టాను’ తింటూనే వీధి గుమ్మం దాటిపోయింది.

‘నిన్నగాక మొన్న పెళ్లయిన పిల్ల. ఇన్నాళ్లా కూలిమొకవే ఎరిగింది కాదు. దీనికెన్ని కష్టాలొచ్చాయో...! మాయదారి కరువు కాలం. ముద్దాముచ్చటా తీరకముందే మొగుడూ పెళ్లాల్ని ఏరు చేసేసింది...’ అంటూ ముసల్లి బాధపడింది.

అప్పటికే పార్వతమ్మ వీధి గుమ్మం చివరన జట్టును కూదేసింది. మొత్తం పాతిక మంది దాకా అడవాళ్లు. వాళ్లంతా 16 కిలోమీటర్ల దూరంలో ఉన్న పట్టణానికి బయల్దేరారు.

అందరూ మాట్లాడుకుంటూ రోడ్డుదాకా వచ్చారు. బస్సు ఆగే చోట ఒక వారంపుగా నిల్చున్నారు. పార్వతమ్మ పక్కన నిలబడింది. పద్మ రోజూ ఉన్నంత కలివిడిగా లేదు. ఎవరితోనూ చెప్పుకోలేని దిగులేదో మనసులో ఉంది. చేతిలో ఉన్న పదిరూపాయల కాగితం కేసి ఒక్కసారి చూసుకుంది. తన దగ్గర మిగిలినవి ఈ పది రూపాయలే. నిన్న రాత్రే బియ్యం అయిపోయాయి. పక్కింటి రాజమ్మనడిగి నూనె, బియ్యం అప్పు తెచ్చింది. ఆ పది రూపాయలూ ఈరోజు కూలి కెళ్లేందుకు దారి ఛార్జీల కోసం జాగ్రత్తగా దాచి పెట్టింది. మూడు రోజులుగా కూలికోసం దారి ఖర్చులకు రానూపోనూ పాతిక రూపాయలు ఖర్చయిపోయాయి.

మిగిలింది ఈ పదే. అంత కష్టపడి వెళ్లినా ఆ మూడు రోజులూ పని దొరకనే లేదు. ఈ రోజున్నా దొరుకుతుందో లేదో...! తమ్ముడికీ, అమ్మమ్మకీ ఇంత గంజిపొయ్యగలనో లేదోనని ఆలోచిస్తోంది. సూరిబాబు హైదరాబాద్ వెళ్లక మొదటి నెల మూడొందలు పంపాడు. ఈ నెల అది కూడా పంపలేదు. పట్నం వెళ్లొచ్చి షావుకారు వెంట్రావుని వివరం అడిగితే, “అక్కడ కూలేం దొరుకుతాది. రోజురోజుకీ పట్నమెల్లే జనం ఎక్కువైపోతున్నారు. అక్కడ మాత్రం అంత మందికి పనులెక్కడి నుంచి వస్తాయి?” అన్నాడు.

షావుకారు మాటలు విన్న దగ్గర్నుంచీ పద్మ మనసు మనసులో లేదు. పని దొరక్కపోతే తిండికెన్ని కష్టాలో! అసలు తింటున్నాడో, లేదో.. ఎలా ఉన్నాడో... ఏం చేస్తున్నాడో..! పరిపరివిధాలుగా పోతోంది మనసు.

అంతలో బస్సు వచ్చి ఆగింది. కొంత మంది ప్రయాణికులు బస్సుకుక్కుతున్నారు.

డ్రైవర్ కూలీలను చూసి “ఏం..మీ కోసం బస్సు ఇంకో గంటాపాలేటి? బొమ్మల్లా నిలబడ్డారేం.. ఎక్కండి తొందరగా” అన్నాడు.

‘ఈ బస్సుక్కలేం బాబూ. ఇటారు.. అంటారు. మొత్తం పన్నెండు. నాలూపాయలు ఎక్కువ.. అనేసింది నూకాలు. బస్సు వెళ్లిపోయింది. కాసేపటికి లారీ వచ్చి ఆగింది. ‘ఎక్కెండెక్కండి.. మనిషికి ఐదు...’

‘ఏటి నిన్నే కదా నాలుగు తీసుకున్నావు. ఇప్పుడు ఐదా... ఏటి రోజూ పెంచేత్తారేటి’ అనడిగింది పార్వతమ్మ.

రోజురోజుకీ డీజిలు ఛార్జీలు పెంచేస్తున్నారు. మేం మాత్రం పెంచమా? ఇష్టమయితే ఎక్కండి. కష్టమయితే మానేయండి అన్నాడు క్షీనరు.

అప్పటికే టైమైపోతోంది. చేసేదేముంది? తిట్టుకుంటూనే లారీ ఎక్కారు. పద్మ ఏమీ మాట్లాడకుండా అందరితోపాటు ఎక్కి నిలబడింది.

సీతంపేట జంక్షన్లో అందరూ లారీ దిగారు. అప్పటికే 200 మందిదాకా కూలీలు అక్కడ కూడి ఉన్నారు. తీర్థంలాగా హడావిడిగా ఉండక్కడ. అందరిలో ఎవరి ఆలోచనలు వారివే. కానీ అందరి ఆలోచనా ఒక్కటే. తనకు పని దొరకాలని, వారందరినీ ఒక్కసారి కలియజూసింది పద్మ. ఈ పూట కూలి దొరకదేమో అని గుబులు మొదలైంది.

అంతలో కాంట్రాక్టరు వచ్చాడు. పార్వతమ్మను పిలిచి, ‘నువ్వు మరో నలుగురూ వస్తే సరిపోతుంది. ఇంకెవ్వరూ రానవసరం లేదు. పని బాగా అలవాటైన వాళ్లే కావాలి. త్వరగా రండి. కృష్ణబజార్ సెంటర్లో బిల్డింగ్ వర్కుంది’ అంటూ కంగారు పెట్టాడు. ఎవరెవర్ని తీసుకురావాలో అతడే ఎంచేశాడు. వాళ్లంతా బయలు దేరారు.

పార్వతమ్మ పద్మవైపు చూసింది.

‘మాయదారి సచ్చినోడు.. ఏనాడూ అందరికీ పనియిచ్చినాడు కాదు. పైగా ఎవరెవర్ని తీసుకురావాలో కూడా ఆడు ఎంచినాడు. నా కూతురే.. రేపయినా ఏదో పని దొరక్కపోతు.. రేపు వద్దాగానే. ఇంక సేసేదేముంది? ఇంక ఇంటికెళ్లిపో’ అని నెమ్మదిగా చెప్పింది.

‘ఇంకా ఏటి లేటు. పదండి, పదండి’ కాంట్రాక్టరు తొందర పెట్టాడు. పార్వతమ్మ బయల్దేరింది. పద్మకు నోట మాటరాలేదు. గుండె బరువెక్కింది. ఇంకెవరైనా పనికి పిలుస్తారేమోనని మిగిలినవారు కొంతసేపు ఎదురుచూశారు. అయినా ఫలితం లేకపోయింది. పని దొరక్కుండా చాలా మంది మిగిలిపోయారు. ఓ గంట సేపు తర్వాత

ఊరివేపు వెళ్లే లారీ వచ్చింది. అందరితోపాటు ఇరుక్కుంటూ నిలబడి ఊరికి చేరింది పద్మ.

పద్మ భుజాన ఉన్న తుండుగుడ్డను దులిపి మంచం మీద వేసింది. ఆ అలికిడి విన్న ముసల్లి, ఏవే.. పద్మతల్లీ.. ఈ రోజూ పని దొరకలేదటే అంది బాధగా.

సమాధానం చెప్పకుండానే ఇంట్లోకి నడిచింది పద్మ. రేపటి పూట ఎలా గడుస్తుందోనన్నదే ఆమె ఆలోచనంతా. ముసల్లానికి పరిస్థితి అర్థమైంది. మాట్లాడే ఓపిక లేక విచారంగా కళ్లు మూసుకుంది.

రాత్రి అప్పు చేసి నూకలతో గంజి కాచింది పద్మ. చీకటి పడింది. తనూ, తమ్ముడూ, మామ్మతలో గుక్కెడు గంజి తాగారు. రాము పక్కనే ఉన్న నులక మంచమీద నిద్రపోయాడు. పనులు ముగించుకొని ఆ పక్కనే చేరగిలబడింది పద్మ.

షావుకారు వెంకట్రావు చెప్పిన మాటలు గుర్తొచ్చాయి. జీవితంలో భరించలేనిది ఒంటరితనమే అనుకుంది. తన భర్తను ఒక్కసారి కళ్లారా చూడాలనిపించింది. అతడికి ఇంత తిండన్నా దొరుకుతుందో లేదో అనుకుంది. భర్త ఇంటికొచ్చేస్తే ఇక్కడే ఏ గెంజో తాగి బతికేద్దము అనుకుంది. కష్టం సుఖం పంచుకోలేని బతుకులు ఎందుకు? అతుడు తిరిగి రావాలన్నా ఛార్జీలకు కనీసం రెండొందలు ఉండాలి. పనే దొరక్కపోతే ఇక ఆ డబ్బులైనా ఎలా వస్తాయి?

పద్మ ఆలోచనలు రకరకాలుగా పోతున్నాయి. కరువు రాకముందు కలోగంజోతాగి, రోజూ ఇద్దరూ కష్టం సుఖం మాట్లాడుకునేవారు. కరువు కాలమొచ్చింది. సొంత మనుషులను దూరం చేసింది. తలచుకొని, తలచుకొని కుమిలిపోయింది. కన్నీళ్లు ఉప్పొంగాయి. తన తమ్ముడి వైపు తిరిగింది. తమ్ముడి చుట్టూ చేతులు వేసింది. దుఃఖాన్ని ఆపుకోవాలను కుంది. కానీ ఆమె తరం కాలేదు. ఏడుస్తూ ఏడుస్తూ ఎప్పుడు నిద్రపోయిందో ఆమెకే తెలీదు.

మెల్లమెల్లగా తెల్లవారుతోంది. వీధిలో అలికిడి మొదలయింది. అంతలో వీధికొస నుంచి పార్వతమ్మ పిలుపు...

‘ఎల్లమ్మా...నరసమ్మా..ఓ లచ్చిమీ...ఇంకా తేవల్లేదటే... లెగండి, లెగండి...’

‘పద్మతల్లీ... బయలెల్లే.. పార్వతమ్మ కేకేసేత్తాంది. అందరూ వచ్చినారు గావాల. ఈ రోజున్నా కూలి దొరుకుద్దో లేదో...’ అంది ముసల్లి.

అందరితోపాటు పద్మ మళ్లీ బయల్దేరింది. ఈ రోజైనా పని దొరక్కపోతుందా అన్న ఆశతో...



కరువు కోరల్లో రాయలసీమ

జి. ఓబులు, సిఐటియు నాయకులు

దేశంలో అత్యంత వెనుకబడిన ప్రాంతాల్లో రాయలసీమ ఒకటి. మొత్తం సాగుభూమిలో 80% వర్షం పై ఆధారపడి ఉంది. అతి తక్కువ వర్షపాతం రాజస్థాన్‌లోని “జైసల్మీర్” ప్రాంతం కాగా, ఆ తరువాత ప్రాంతం రాయలసీమలోనే ఉన్నది. 2014-15 సంవత్సరంలో రాయలసీమలోని మొత్తం 234 మండలాలకు గాను 209 మండలాలను కరువు మండలాలుగా ప్రభుత్వం ప్రకటించింది. 2016వ సంవత్సరంలోనూ వర్షాభావ పరిస్థితులే కొనసాగినప్పటికీ, ఖరీఫ్ ముగిసిన తరువాత నవంబరులో వచ్చిన తుఫాను కొంత ఊరటనిచ్చింది. ప్రస్తుతం సాగునీరుకు కాదుకదా కనీసం త్రాగునీరుకు కూడా కటకటలాడుతుంది ఈ ప్రాంతం. పరిశ్రమలు ఉన్నవే తక్కువ కాగా ఆ ఉన్న మిల్లులు ఇంతకుముందెన్నడూ లేని విధంగా మూత పడ్డాయి. వ్యవసాయానికి ప్రభుత్వ ఆదరణ తగ్గి, రైతులు ఆత్మహత్యల బాటపడుతున్నారు. 1990 తరువాత ప్రభుత్వ పెట్టుబడులు తగ్గించడంతో ప్రాజెక్టులు పూర్తి కావడం లేదు. రైతులకు వ్యవస్థాగత రుణాలు తగ్గిపోయాయి. సబ్సిడీలు తగ్గిపోయాయి. ఫలితంగా వ్యవసాయం తీవ్ర సంక్షోభానికి నెట్టబడి కరువుతో రైతులు వలసబాట పెరిగాయి. రాష్ట్ర విభజన సందర్భంగా రాయలసీమ ప్రాంతం అన్నివిధాలా వెనుకబడిందని తేల్చారు. ప్రత్యేక ప్యాకేజీ రాయలసీమకు ఇస్తామని చట్టంలో పొందుపరిచారు. కానీ 20 మాసాలు గడిచినా హామీ ఆచరణకు నోచుకోలేదు. విద్యా వైద్య రంగంలో అనేక ప్రాజెక్టులు ఇస్తామని చెప్పింది. కడప ఉక్కు పరిశ్రమ హామీకి అతీగతీ లేదు. పైగా మన్నవరం ప్రాజెక్టుకు 6,500 కోట్లనుండి 100 కోట్లకు తగ్గించారు. అంతే కాదు గాలేరు - నగరి ప్రాజెక్టు నత్తనడక సాగుతుంది. చేనేత పరిశ్రమకు ప్రభుత్వ ఆదరణ కరువై నేతన్నలు అవస్థలు పడుతున్నారు. ప్రభుత్వ పాడి పరిశ్రమ రంగాన్ని నిర్వీర్యం చేశారు. స్థానిక పెత్తందారుల చేతుల్లో పాల ఉత్పత్తి దారులు సమిధలయ్యారు.

గాలేరు నగరి, హంద్రీ నీవా ప్రాజెక్టులు: రాయలసీమలో సహజవనరులకు కొద్దువ లేదు. కానీ నీటికొరత తీవ్రం. కేటాయించిన నీటి కోసం పోరాడవలసి వస్తుంది. అందుకే గాలేరు - నగరి, హంద్రీ - నీవా లాంటి ప్రాజెక్టులను త్వరితంగా పూర్తికావాలన్న ఆందోళన జరుగుతుంది. నీటి ప్రాజెక్టులు రావు. పరిశ్రమలు రావు. విద్య, వైద్యంలో అభివృద్ధికి చర్యలు లేవు. అలాగే కనీసం ఎర్రచందనం నిధులనయినా రాయలసీమకోసం ఖర్చు చేయడంలేదు. ఇక రాయలసీమ ఎలా అభివృద్ధి అవుతుంది?

సహజవనరులు ఖనిజ సంపద: రాయలసీమలో బెరైటిస్, ఇనుపరాయి, సున్నపురాయి, డోలమైట్, యురేనియం, బలపం రాయి, బంగారం, వజ్రాలు, గ్రానైట్ లాంటి ఖనిజాలు పుష్కలంగా ఉన్నాయి. ఈ వనరులు ఆధారంగా పరిశ్రమలు నిర్మించేదానికి బదులు అత్యంత దుర్మార్గంగా ఈ ఖనిజ సంపదను విదేశాలకు అమ్మేశారు. ఇంకా అమ్ముతున్నారు. అమ్మితే ఉపాధి రాదు. పరిశ్రమ పెడితే ఉపాధి వస్తుంది అన్న ఇంగిత జ్ఞానం ఈ ప్రభుత్వాలకు లేకుండా పోయింది. కొద్దిమంది ప్రైవేటు వ్యక్తులు మైనింగ్‌లో కోట్లకు కోట్లు లూటీ చేశారు. ఈ డబ్బుతో రాజకీయాలను శాసించే స్థాయికి ఎదిగారు. ప్రభుత్వ రంగంలో మైనింగ్ పరిశ్రమలు పెడితే ఎంతో మందికి ఉపాధి దొరుకుతుంది.



వ్యవసాయ సంక్షోభంతో పెరుగుతున్న వలసలు: వరుస కరువులతో రాయలసీమ జిల్లాలో వ్యవసాయం సంక్షోభంలోకి నెట్టబడింది. గ్రామాల్లో ఉపాధి లేక వలసలు పెరుగుతున్నాయి. అనంతపురం జిల్లాలో కదిరి, కళ్యాణదుర్గం, మడకశిర, హిందూపురం ప్రాంతాల నుంచి వలసలు నిత్యకృత్యమయ్యాయి. కర్నూలు జిల్లాలోని పత్తికొండ, ఆదోని, ఆలూరు తదితర ప్రాంతాల నుంచి బెంగళూరు, చెన్నై, కొచ్చిన్ వంటి నగరాలకు వలసలు పోతున్నారు. ఒక్క అనంతపురం జిల్లా నుంచే నాలుగు లక్షలకుపైగా వలసలు పోయారు. వలసలు వెళ్లిన రైతులు, వ్యవసాయ కార్మికులు ఆ ప్రాంతాల్లో అసంఘటిత కార్మికులుగా మారుతున్నారు. భవన నిర్మాణ కార్మికులుగానూ, తోటల్లో పనిచేసే తోటమాలీలుగానూ, ఇంటి పనివారిగా పనిచేస్తున్నారు. వారికి ఎటువంటి కార్మిక చట్టాలు వర్తించడం లేదు. ప్రమాదాలకుగురై చనిపోయినా పట్టించుకునే వారు లేరు. గాయపడితే వైద్యసేవలు అందటం లేదు. అనేక ఇబ్బందులున్నా స్థానికంగా బతికే ఆదరువు లేక తప్పని సరి పరిస్థితుల్లో వలసలు వెళ్లి ఇబ్బందులు పడుతున్నారు. వలసలు వెళ్లిన చోట అయినా భద్రత కల్పించే చర్యలు చేపట్టాల్సిన అవసరముంది.

పరిశ్రమలున్నా స్థానికులకు ఉపాధి లేదు: రాయలసీమ జిల్లాలో పరిశ్రమలున్నవే చాలా తక్కువ. ఉన్న పరిశ్రమల్లోనూ స్థానికులకు ఉపాధి కల్పించడం లేదు. ఉదాహరణకు అనంతపురం జిల్లాలో హిందూపురం ప్రాంతంలో పారిశ్రామికవాడ ఉంది. ఇక్కడ సుమారు 12 వేల మంది కార్మికులు పనిచేస్తున్నారు. అయితే ఇక్కడ స్థానికులను ఉపాధిలోకి తీసుకోవడం లేదు. ఇందుకు ప్రధానకారణం కార్మిక చట్టాలు అమలు చేయాల్సి వస్తుందన్న ఉద్దేశంతోనే యాజమాన్యాలు ఆ విధంగా చేస్తున్నారు. బీహార్, ఒడిస్సా వంటి రాష్ట్రాలకు చెందిన స్థానికేతరులను విధుల్లో పెట్టుకుని శ్రమదోపిడి చేస్తున్నారు. ఏదైనా ప్రమాదాలు జరిగినా విషయం బయటకు తెలియకుండా ఉంటుందన్న ఉద్దేశంతో ఇటువంటి వాటికి పాల్పడుతున్నారు. దీంతో స్థానికంగా పరిశ్రమలున్నా ఈ ప్రాంతం వారికి ఉపాధి లభించడం లేదు. ఎన్నికలలో ఇచ్చిన హామీలన్ను చంద్రబాబు ప్రభుత్వం అమలు చేయాలి. ప్రత్యేక ప్యాకేజీని కేటాయించి రాయలసీమ అభివృద్ధికి కృషి చేయాలి.

దళితుల్లో చైతన్యం నింపిన సామాజిక చైతన్య యాత్రలు

డా॥బి.ఆర్.అంబేద్కర్ 125వ జయంతిని పురస్కరించుకొని కులవివక్ష వ్యతిరేక పోరాట సంఘం (కె.వి.పి.ఎస్) ఆధ్వర్యంలో ఏప్రిల్ 5 జగ్జన్ రామ్ జయంతి నుండి ఏప్రిల్ 14 అంబేద్కర్ జయంతి వరకు రాష్ట్ర వ్యాప్తంగా దళిత, గిరిజన సంఘాలను కలుపుకొని సామాజిక చైతన్య యాత్రలు నిర్వహించడం జరిగింది. ఈ సందర్భంగా కులవివక్ష రూపాలకు వ్యతిరేకంగా రాష్ట్ర ప్రభుత్వం ప్రచారం నిర్వహించాలని, కేటాయించిన సబ్ ప్లాన్ నిధులు-ఖర్చు వివరాలు పంచాయితీ, మున్సిపల్ కార్యాలయాల వద్ద బహిరంగ పరచాలని, విశ్వ విద్యాలయాల్లో కులవివక్ష అరికట్టేందుకు రోహిత్ చట్టాన్ని తీసుకురావాలని, అత్యాచారనిరోధక చట్టం 2016ని పంచాయితీల ద్వారా దండోర వేయించాలని, ఎస్.సి, ఎస్.టిలకు ప్రైవేట్ రంగంలో రిజర్వేషన్స్ అమలు చేయాలని, బ్యాంక్ లాగ్ పోస్టులు భర్తీ చేయాలని, స్మశాన వాటికల సమస్యలు పరిష్కారానికి జి.వో 1235 అమలు చేయాలని కేంద్రరాష్ట్ర ప్రభుత్వాలను కోరుతూ దళిత, గిరిజన, పేదలను చైతన్యం చేస్తూ వారి సమస్యలను అధ్యయనం చేస్తూ యాత్రలు సాగాయి.

రాష్ట్రంలోని 13 జిల్లాల్లో విశాఖ, విజయవాడ అర్బన్లతో సహా, 401 మండలాలు, పట్టణాలలోని 154 వార్డులు, 1419 గ్రామాల్లోని 300 దళిత, గిరిజన కాలనీల్లో 16పాదయాత్రలు, 7 సైకిల్ యాత్రలు, 36 బైక్ యాత్రలు, 35 జీపు యాత్రలు జరిగాయి. దళితులను ప్రత్యక్షంగా కలిసి వారి సమస్యలను తెలుసుకుంటూ దళిత, గిరిజనుల పట్ల కేంద్ర, రాష్ట్ర ప్రభుత్వాల వైఖరిని వివరిస్తూ యాత్ర ముందుకు సాగింది.

గుర్తించిన సమస్యలు: ఈ నాటికి రచ్చబండ అరుగులపై కుర్చీనీయకపోవడం, హిందూ దేవాలయాల్లోకి రానీయకపోవడం, హోటల్స్ లో రెండు గ్లాసులు పద్దతి, ఇళ్ళు అద్దెకు ఇవ్వకపోవడం, మంచినీటి సమస్యలు, స్మశాన సమస్యలు, దళితులు నివసించే ప్రాంతాలు అభివృద్ధి చేయకపోవడం, కరెంటు బిల్లులు ఎక్కువ వేయడం, బిల్లులు కట్టకపోతే మీటర్లు తొలగించడం, మరుగుదొడ్లు లేకపోవడం, రహదారులు, డ్రైనేజీ కాల్వలు లేకపోవడం, ఇళ్ళు పల్లంలో ఉండటం వల్ల వర్షాకాలంలో మురికి కూపాలుగా ఉండటం, భూసమస్యలు, రేషన్ షాపులు, మధ్యాహ్న భోజనంలో వివక్షలాంటి సమస్యలు గుర్తించడం జరిగింది.

దళితులను సగం పేరుతో పిలవడం, చులకనగా మాట్లాడడం లాంటి వివక్ష రూపాలు ఉన్నాయి. ఫంక్షన్లకు దళితులను ఎంత పొద్దుపోయినా ఆఖరులో పిలిచి భోజనాలు పెట్టడం, వారి విస్తర్లు వారే తీసుకునే విధంగా వివక్ష చూపుతున్నారు. చదువుకున్న దళిత యువకులు ప్రశ్నిస్తే దాడులు చేస్తున్నారు. తప్పుడు కేసులు బనాయిస్తున్నారు. చట్టాన్ని కాపాడాల్సిన పోలీసులు అగ్రకుల పెత్తందారులకు వత్తాసు పలుకుతూ చట్టాన్ని నీరు కారుస్తున్నారు. సామాజిక చైతన్య యాత్రలు దళితుల్లో ఉత్తేజం నింపింది. వివక్ష రూపాలను, హక్కులు, జి.వోలు వివరించింది. వివక్ష రూపాలను ప్రతిఘటించేలా పోరాట పరిమను నేర్పింది. సమస్యల పరిష్కారానికి



నికరంగా పోరాడే సంఘం కె.వి.పి.ఎస్ అనే భావన దళిత, గిరిజనుల్లో వ్యక్తం అయింది.

అనంతపురం జిల్లాలో 54 మండలాల్లో 534 గ్రామాల్లో స్మశాన సమస్యలపై సర్వే నిర్వహించి 28 మండల సదస్సులు జరిపి కమిటీలు వేయటం జరిగింది. వందలాది మందితో కలెక్టరేట్ ముట్టడి జరిగింది. సమస్యల తీవ్రతను బట్టి దళితులు పాల్గొన్నారు. ఆ జిల్లాలోని అధికార పార్టీ ఎం.పి, మంత్రులు, ఎం.ఎల్.ఎ (జె.సి.దివాకర్ రెడ్డి, పరిటాల సునీత, పార్థసారథి, పయ్యావుల కేశవ్) ల సొంత గ్రామాల్లో సహితం దళితులకు స్మశాన స్థలం లేదు. ఉన్న స్మశానాలు ఆక్రమణకు గురికావడం, బాటలు లేకపోవడం, అన్ని జిల్లాల్లో తీవ్రమైన సమస్యగా ఉంది. కె.వి.పి.ఎస్ ఉద్యమ ఫలితంగా 2004లో స్మశానాల అభివృద్ధి కోసం జి.వో నెం.1235ను విడుదల చేసినా నేటికీ అమలుకు నోచుకోలేదు.

భూమి లేని దళితులు 98% ఉన్నప్పటికీ భూమి కొనుగోలు పథకాన్ని ప్రభుత్వం మరుగన పెట్టింది. బాబు వస్తే జాబ్ వస్తుంది అన్న చంద్రబాబు నినాదం అధికారంలోకి వచ్చి మూడు సంవత్సరాలు కావొస్తున్నా అమలు కాలేదు. గత ఏడు సంవత్సరాల నుండి రాష్ట్రంలో ఖాళీగా ఉన్న 42వేల బ్యాంక్ లాగ్ పోస్టులు భర్తీ చేయలేదు. రాజధానిలో 150 మంది యువకులకు మద్రాసులో 3నెలల శిక్షణ ఇప్పించి మనిషికి 50వేల రూపాయలు చొప్పున ప్రైవేట్ సంస్థకు కేటాయించి ఖర్చు చేశారు. శిక్షణ అయిపోయిన తర్వాత కనీసం తాత్కాలిక సచివాలయం నిర్వహణ పనులకు ఉపయోగించుకోకుండా బీహార్, బెంగాల్, అస్సాం యువకులకు పనులు కల్పిస్తున్నారు.

గ్రామాల్లోని దళితులకు ఇళ్ళ స్థలాలు, ఇల్లులేక ఒక్కొక్క ఇంటిలో రెండు, మూడు కాపురాలు నివాసం ఉంటున్నారు. ముసలి వారికి ఫించను, రేషన్ బియ్యం సక్రమంగా అందక వారి బాధలు వర్ణనాతీతం. సామాజిక చైతన్య యాత్రలు పది రోజుల పాటు వందలాది కార్యకర్తలు ఎండలను కూడా లెక్కచేయకుండా పట్టుదలతో అత్యంత ఉత్సాహంగా పాల్గొన్నారు. మహిళలు సహితం యాత్రల్లో పాల్గొన్నారు. వీరందరికీ సామాజిక ఉద్యమ అభినందనలు తెలుపుతున్నాము. వారి స్ఫూర్తితో యాత్రల్లో వచ్చిన సమస్యలపై అధికారులకు విన్నవించి పరిష్కారం అయ్యేవరకు కులవివక్ష వ్యతిరేక పోరాట సంఘం పోరాటాన్ని నిర్వహించనుంది.

- అంధ్ర మాల్యాద్రి, కె.వి.పి.ఎస్ రాష్ట్ర ప్రధాన కార్యదర్శి

వివంగత జిషప్ జాన్ ములగాడ బిషప్ ఆస్పిటల్



సెయింట్ జిసప్ కెంటర్ల కళాశాల


దుర్గిరాల, ఏలూరు - 534 003

బారతదేశ ప్రభుత్వముచే మరియు కెంటర్ క్యాన్సల్ చే గుర్తింపుపొంది

వివంగత జిషప్ జాన్ ములగాడ గారు
వ్యవస్థాపక ఛైర్మన్

డా॥ ఎన్.టి.ఆర్. ఆరోగ్య విశ్వ విద్యాలయమునకు అనుబంధమైయున్న కళాశాల

మోన్స్ రెవ. జిషప్ జయరావు పాలిమేర గారు
చైర్మన్



అందజేయబడుచున్న కోర్సులు:-

1. బి.డి.యస్ 2. యమ్.డి.యస్

బి.డి.యస్ సీట్లు 100 (ప్రతి సంవత్సరం)

యమ్.డి.యస్ కోర్సులలోని విభాగాలు:

1. దంత వ్యాధి నివారణ
2. దంత శస్త్ర వైద్యము
3. ఎత్తు పళ్ళు, వంకర పళ్ళు సరిచేయుట
4. నోటీ, దవడ మరియు ముఖమునకు వచ్చు వ్యాధులు నిర్ధారించుట
5. చిన్న పిల్లల వ్యాధులు
6. పన్నును పరిరక్షించుట
7. కృత్రిమ దంతాలు అమర్చుట
8. చిగుళ్ళ వ్యాధి నివారణ



రెవ. ఫాదర్ డా॥ పి. బాల
వ్యవస్థాపక సెక్రటరీ & కరస్పాండెంట్



రెవ. ఫాదర్ నెల్ల జార్జి
ప్రస్తుత సెక్రటరీ & కరస్పాండెంట్



డా॥ ఎన్. స్తీవరాజు
ప్రిన్సిపాల్

మహాసభల దృశ్యమాలిక



సభలో ప్రసంగిస్తున్న ఎమ్మెల్సీ కా. శ్రీనివాసరెడ్డి



సభకు హాజరైన విలేజ్ లు



కృష్ణాజిల్లా మహాసభలో ప్రసంగిస్తున్న కా.వి.ఉమామహేశ్వరరావు



కళారూపాలతో




తూర్పుగోదావరి జిల్లా మహాసభలో ప్రసంగిస్తున్న కా. గవూర్



మహాసభ ర్యాలీ

మేడే వర్ధిల్లాలి..





పుస్తకం సంఖ్య	KLV 01A 507
పుస్తకం పేరు	50815070 మొదటి
తారీఖు	28/8/23
మొందు లెట్టు	4 లె
వెనుక లెట్టు	4 లె
మొత్తం పేజీలు	37
పెద్ద సైజు పేజీలు	NO
భాక పేజీలు	NO
లేని పేజీలు	NO
తయారు చేసినది	sandhya
పేజీలు విడదీసినది	sandhya
టైప్ చేసినది	Nandhu
పరిశ్ల చేసినది	Pragathi
నకలు నరిచినది	
బైండింగు చేసినది	
ప్యాకింగు చేసినది	
టైప్ చేయబడింది	
తప్పులు	NO
పరిస్థితి	Good